



الذِّكْرُ اللهُ تَطْمَئِنُّ الْقُلُوبُ
 اللہ کے ذکر سے ہی دل اطمینان پاتے ہیں (قرآن مجید)

الحق القلوب

تقریر لطیف :
 حکیم الامت مولانا اشرف علی تھانوی

قدس سرہ

یہ بے حد نافع اور نہایت دلچسپ و غمگین ہے جس میں ثابت کیا گیا ہے کہ اللہ کے
 ذکر اور احکام شریعت پر عمل کرنے سے ہی دلوں کو اطمینان اور چین ملتا ہے

پیشکش :-

مجلس صیانتہ المسلمین فیصل آباد۔

دفتر ۶۱۵/۱ اے پبلز کالونی ۲ فیصل آباد۔ فون : ۳۳۶۱۵

مجلس صیاتۃ المسلمین

میں شرکت کیلئے آپ حضرات فوری طور حسب ذیل نوپوائے امم شروع فرمائیں

۱۔ نماز باجماعت کا التزام کریں اور اپنے حلقہ اثر میں نہایت دل سوزی و حکمت سے اس کی دعوت جاری رکھیں۔

۲۔ مجلس کے ماتحت جہاں جہاں بیانات اور درسوں کا انتظام ہو اس میں شرکت کریں۔ اور شرکت کی بھرپور دعوت دیا کریں۔

۳۔ کسی متن سنتِ عالم کے مشورہ سے روزانہ کچھ دیر ذکر اللہ کا اہتمام ضرور رکھیں۔

۴۔ بہشتی زیور، اصلاحی نصاب، تسہیل المرءعظ، اسوۂ رسول اکرم صلی اللہ علیہ وسلم جیسی آسان کتب کا روزانہ مختصر درس لیں

گھروں میں جاری کریں۔ اور اپنے حلقہ اجاب میں گھر گھر جاری کرانے کی سعی کریں۔

وَمَا آتَيْنَا إِلَّا بِاللَّهِ،

یہ وعظ جامعہ اسلامیہ امدادیہ گلشن امداد بستیانہ روڈ فیصل آباد سے بھی طلب کیا جاسکتا ہے۔

سلسلہ خطبات حکیم الامتؒ

مَنْ أَحْسَنُ قَوْلًا مِمَّنْ دَعَا إِلَى اللَّهِ (القرآن)

رَاحَةُ الْقُلُوبِ

از افاضات

مجدد الملت حکیم الامت حضرت مولانا اشرف علی تھانوی قدس سرہ

ناشر

مجلس صیانتہ المسلمین 615/A پیپلز کالونی ۲، فیصل آباد

(فون نمبر ۲۲۲۱۵)

کبتہ فاتی خوشنویس معانیوال

فہرست عنوانات

صفحہ	عنوانات	صفحہ	عنوانات
۲۴	مقصود اصلی سب کا راحتِ قلب ہے	۴	تعارف و غلط و ضروری فوائد
۲۶	دعویٰ بالاک کی اشد سے توضیح	۶	خطبہ و آیت شریفہ
۲۸	حضرت سلیم چشتیؒ کے زہد و فہم کی حکایت	۶	مسلمانوں میں افسوس ناک تبدیلی
۲۹	حضرت غوثِ پاک کی دنیا سے بے رغبتی	۷	آخرت کے متعلق غلط روش
۳۱	چہن صرف ذکر اللہ سے ملتا ہے۔	۸	فکرِ آخرت پیدا کرنے کے لیے مجبوری
۳۱	راحت اور چیز ہے سامانِ راحت	۸	اعمال کے منافع بیان کرنیکی ضرورت
	اور چیز۔	۱۱	قرآن پاک کا حکیمانہ انداز
۳۶	صحیح الحس آدمی زائد از ضروریات	۱۳	تفسیر آیات
	سامان سے گھبراتا ہے۔	۱۴	ذکر کی ضرورت و برکت
۴۰	ایک مطلب خیرِ حکایت	۱۶	کلابی تقوے
۴۱	ہمارے لیے تو سب کچھ حضور صلی اللہ علیہ وسلم ہی ہیں۔	۱۷	دنیا و آخرت میں فرق مراتبِ ضروری ہے۔
۴۷	ذکر اللہ کی برکت اور اسکی حقیقت	۲۰	شانِ مسلم
۴۸	ظاہری تکلیف اور قلبی راحت جمع ہونے کی وضاحت مثالوں سے	۲۱	حقیقت سب لوگ ایک ہی چیز کے طالب ہیں۔
۵۶	حضرت عطار کے توجہ جالی اللہ کا باعث	۲۳	مقصود بالاک کی توضیح کے لیے عجیب مثال

صفحہ	عنوانات	صفحہ	عنوانات	صفحہ
۷۰	مفید مطلب اور دلچسپ حکایت	۳۳	۵۷	حقیقت حال معلوم کرنے کے لئے وقت نکال کر خود امتحان کرو۔
۷۲	پیر اور مرید کے تعلق کی مثال	۳۴	۴۰	محبوب حقیقی کو راضی کرنے کے لئے ہر قسم کی قربانی کر۔
۷۲	پیر کے لئے صاحب کشف ہونا ضروری نہیں، نہ ہی کشف کمال ہے۔	۳۵	۴۲	بندگی تو رائے ختم کرنے کا نام ہے خدائی کے طالب نہ بنو۔
۷۳	پیر کے سامنے اپنے امراض صاف صاف بیان کرتے ضروری ہیں۔	۳۶	۴۲	ایک بڑی غلط فہمی کا ازالہ۔
۷۵	طریق اصلاح کا پتھر	۳۷	۴۵	جس درجہ کا ذکر ہو گا اسی درجہ کا اطمینان قلب۔
۷۶	محقق شیخ مرید کے عیوب پر مطلع ہو کر کبھی اس کو حقیر نہیں سمجھتا۔	۳۸	۴۸	اصلاح کے لیے کسی شیخ کامل کی محبت متاقلع ضروری ہے۔
۷۹	ایک لطیفہ	۳۹	۴۸	دخول جنت کا ذریعہ اللہ کے بندوں سے لگے پیٹے رہنا ہے۔
۸۰	خلاصہ بیان	۴۰		

تَعَارُفٌ وَعَظْرَاحَتُ الْقُلُوبِ

بتاریخ ۲۳ صفر ۱۳۳۴ھ قصبہ جلال آباد دیوبند انڈیا میں حضرت حکیم الامتؒ نے نہایت جامع و موثر تقریر فرمائی اس میں حضرت موصوف نے ثابت فرمایا کہ ذکر اللہ ہی ایسی چیز ہے جس سے دلوں کو اطمینان اور چین ملتا ہے۔ راحت قلوب حاصل کرنے اور مقصود زندگی تک رسائی حاصل کرنے کا طریق اس میں نہایت عمدہ پیرایہ سے بیان فرمایا گیا ہے۔ یہ وعظ علاوہ بے حد نافع ہونے کے غایت درجہ کا دلچسپ بھی ہے۔

اس وعظ کو عارف ربانی حضرت خواجہ عزیز الحسن صاحب مجدد رب رحمة اللہ علیہ نے ضبط فرمایا تھا، پھر ۱۳۳۶ھ ماہ رمضان شریف کے آخری عشر میں بحالت تعذکاف اس کو صاف کر کے عید کے موقع پر نظر اصلاحی کے لیے حضرت حکیم الامت کی خدمت میں پیش کیا جو ہدیہ عید ثابت ہوا۔ اسی لیے اس کا لقب ”ہدیہ مرغوب“ تجویز فرمایا گیا۔

فائدہ ۱۔ اس وعظ کو ضبط کرنے والے جیسا کہ اوپر گزرا حضرت خواجہ عزیز الحسن صاحب غوری ریٹائرڈ انسپکٹر مدارس قسمت الہ آباد ہیں۔ آپ ۱۶ شعبان ۱۳۳۶ھ مطابق ۱۲ جون ۱۸۸۴ء کو پیدا ہوئے۔ آپ کا تاریخی نام ”مرغوب احمد“ تھا۔ پہلے ڈپٹی کلکٹر تھے پھر بوجہ تقویٰ اس عہدہ کو چھوڑ کر محکمہ تعلیم میں ملازمت اختیار کی، آپ حضرت حکیم الامت کے خلیفہ مجاز تھے، حضرت سے والہانہ محبت کا تعلق تھا۔ بوجہ قرب و خصوصیت خسرواشرافی کہلاتے تھے۔ حضرت کے وصال کے بعد ہمیشہ بے قرار رہتے تھے۔ آخر ۱۶ اگست ۱۹۴۲ء کو صبح ۸ بجے وارثانی سے رخصت فرما کر

اپنے محبوب سے جا ملے۔

خواجہ صاحب بلند پایہ شاعر بھی تھے، تخلص ”مجدوب“ تھا۔ آپ کے پُر حکمت اشعار کا ایک حصہ ”کشکولِ مجدوب“ کے نام سے طبع ہو چکا ہے۔

قائدہ ۲ حضرت حکیم الامت کے مواعظ مبارکہ کو نہایت ہی احتیاط سے ضبط کیا گیا ہے۔ دورانِ وعظ کوئی بزرگ ساتھ ساتھ لکھتے جاتے، بعد میں اس کو صاف کر کے حضرت حکیم الامت کی خدمت میں پیش کیا جاتا۔ حضرت کی اصلاح و اجازت سے طبع کیا جاتا۔

قائدہ ۳ مجلس نے مضامین و وعظ کی پیرا سازی کر کے اس پر مناسب عنوانات کا اضافہ کیا ہے۔ اضافہ عنوانات تسلسلِ بیان کے لیے قاطع ہونے اور دیگر ذوقی وجوہ سے مجلس کے ذوق کے خلاف ہے۔ ذوقِ جدید والوں کی حد جواز کے اندر رعایت کرتے ہوئے ایسا کیا گیا ہے۔ اشعار کا ترجمہ ہر شعر کے بعد، اور بعض مشکل الفاظ کا ترجمہ ساتھ ہی بریکٹ میں دیا گیا ہے۔ بریکٹ کے اندرونی الفاظ کو ادارہ کی طرف سے اضافہ سمجھیں۔

مذیر احمد عفی عنہ

جامعہ اسلامیہ امدادیہ فیصل آباد

کتابت و سرورق، فانی خورشید خانیوال

بِسْمِ اللَّهِ الرَّحْمَنِ الرَّحِيمِ

نَعْمَدُهُ وَنُصِرْكِي عَلَى رَسُولِهِ الْكَرِيمِ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ
وَنَعُوذُ بِاللَّهِ مِنْ شَرِّهِ وَأَنْفُسَنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا ضَلِيلَ
لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَ
نَشْهَدُ أَنَّ سَيِّدَنَا وَمَوْلَانَا مُحَمَّدًا عَبْدُهُ وَرَسُولَهُ صَلَّى اللَّهُ تَعَالَى عَلَيْهِ
وَعَلَى آلِهِ وَأَصْحَابِهِ وَبَارَكَ وَسَلَّمَ أَمَا بَعْدُ فَأَعُوذُ بِاللَّهِ مِنَ الشَّيْطَانِ
الرَّجِيمِ بِسْمِ اللَّهِ الرَّحْمَنِ الرَّحِيمِ الْآيِدِي كِرَالله تَظْمِينِ الْقُلُوبِ -

یہ ایک جملہ ہے جو ایک آیت کا جزو ہے۔ اس میں حق سبحانہ تعالیٰ نے
ایک بہت بڑی ضرورت کی چیز بتلائی ہے اور وہ چیز ایسی ضرورت کی ہے کہ
فقط دین ہی کی ضرورت کی نہیں بلکہ دنیوی ضرورت کی بھی ہے۔

مجھ کو اس حیثیت سے کہ میں یہاں
مسلمانوں میں افسوس ناک تبدیلی

ہوا ہوں۔ دنیوی ضرورت کے ذکر کرنے کی ضرورت نہ تھی مگر کیا کیا جاوے۔

ہمارے بھائیوں کا کچھ مذاق ہی ایسا ہو گیا ہے کہ جب تک ان کو دین
کے ساتھ دنیا کی بھی چاٹ نہ دی جائے وہ دین کی طرف توجہ ہی نہیں کرتے

چنانچہ خالص دین کی طلب کو اکثر نظرِ تحقیر و انکار سے دیکھتے ہیں۔ اور اگر کوئی بیچارہ مولوی محض آخرت کی طرف بلاتا ہے تو اس کو بیوقوف بنایا جاتا ہے اور اعتراض کرتے ہیں کہ بس مولویوں کو تو آخرت ہی آخرت یاد رہ گئی ہے۔ دوسری قومیں دنیا میں کیا کیا کرتی کر رہی ہیں اور مسلمان ہیں کہ روز بروز گرتے ہی چلے جا رہے ہیں۔ لیکن ان مولویوں کو اس سے کچھ بچت نہیں۔ بس انہوں نے تو فقط ایک آخرت ہی یاد کر لی ہے۔ اور یہ تو جنابِ خوش عقیدوں کا حال ہے۔ ورنہ بہت سی جماعتیں مسلمانوں میں اب ایسے لوگوں کی بھی پیدا ہو چکی ہیں جو صاف لفظوں میں کہتے ہیں کہ ہمیں آخرت ہی میں شک ہے اور پھر بھی اپنے کو مسلمان کہتے ہیں معلوم نہیں کہ اسلام کیا چیز ہے کہ کفر بھی اس کی ایک فرو ہے۔

آخرت کے متعلق غلط روش | خیر ایسوں کا تو ذکر ہی نہیں کیونکہ عام لوگ بھی انہیں مسلمان نہیں سمجھتے لیکن ان کی بھی

جو آخرت کے قائل ہیں یہ حالت ہے کہ آخرت اور امورِ آخرت کو گو اعتقاد کے درجہ میں خفیف نہیں سمجھتے لیکن معاملہ کے درجہ میں ضرور خفیف سمجھتے ہیں، یعنی جو وقعت اور اہتمام دنیا کا انہیں ہے آخرت کا نہیں۔ اس قدر تو کیا معنی اس کا دسواں حصہ بھی نہیں پھر غضب یہ ہے کہ اس عدم اہتمام کا کچھ غم بھی نہیں اگر اس حالت پر تاسف ہی ہوتا۔ اپنی کوتاہی کا احساس ہی ہوتا اس کی تمنا ہوتی کہ کاش کوئی ایسی صورت ہو کہ طلبِ آخرت پیدا ہو جائے تو خیرِ غنیمت تھا۔ کبھی اہتمام کی بھی توبت آجاتی لیکن افسوس تو یہ ہے کہ آخرت سے بے فکری اور اس کے فکر سے بھی بے فکری۔ اس پر بھی افسوس نہیں کہ ہم کو اس کی فکر

نہیں۔ چنانچہ آخرت کی تعلیم پر بھی اعتراض کرتے ہیں اور اس کی ذرا وقعت لیتے نہیں ہوتی۔ کہتے ہیں کہ مولویوں نے تو بس آخرت ہی آخرت یاد کر لی ہے، بچوں کو آخرت کی تعلیم دینے کے وہ یہ معنی سمجھتے ہیں کہ وہ بچہ دنیا سے بالکل ہی بے کار ہو جاویگا۔ یہ ایک بڑی کمی ہو گئی ہے ہم میں کہ آخرت کے متعلق یہ خیال جم گیا ہے کہ اس میں لگ کر آدمی دنیا سے بالکل بیکار ہو جاتا ہے۔ بخلاف دنیا کے کہ اس کی طلب میں دن رات منہمک ہیں اور اس مشغولی میں دین سے جو کچھ غفلت ہے ظاہر ہے، لیکن وہاں کبھی یہ خیال نہیں ہوتا کہ اس میں پھنس کر آدمی دین سے بالکل بیکار ہو جاتا ہے۔

فکرِ آخرت پیدا کرنے کے لئے بھجوری اعمال | غرض دنیا کو ہم لوگوں
 کے منافع دنیوی بیان کرنے کی ضرورت | نے ایسا قبیلہ توجہ بنا رکھا

کہ مصلح کو اس کی ضرورت ہوتی ہے کہ جب آخرت کی ترغیب دی جائے تو اس میں دنیا کا بھی نفع بتلایا جاوے۔ اور جب اعمال کے فضائل بیان کیے جائیں تو ان میں دنیوی منافع بھی دکھلائے جاویں کہ شاید اسی لالچ میں آخرت کی طرف توجہ ہو جائے۔ جیسے بچے کو انہیں جب پہلے پہلے گلستان بوستان پڑھاتے ہیں تو ان کو چاٹ مٹھانی کی دی جاتی ہے۔ شروع میں تو وہ سبق پڑھتے ہیں مٹھانی کے لالچ میں۔ لیکن جب پڑھتے پڑھتے ایک ذوقِ علم کا پیدا ہو جاتا

لے عزت قدر لے جو کسی کام کا نہ ہو سہے کسی کام میں بہت بڑی کوشش کرنے والا۔

لے توجہ کا مرکز ہے اصلاح کرنے والا لے بزرگیاں لے فائدے لے لذت دمنہ

تب وہی کہیں گے کہ لو ہمارے کپڑے اُتار لو، تم ہمیں سے مٹھائی لے لو۔ لیکن سبق پڑھا دو۔ دیکھتے ایک دن وہ تھا کہ مٹھائی کے لالچ سے پڑھتا تھا۔ آج وہ نوبت سے کہ جب کتاب کا سبق ہوتا ہے تو نہایت شوق سے پہنچتا ہے اور اُسنا سے منٹیں کرتا ہے۔ کہ اللہ میری طرف توجہ کیجئے کہیں راضی کرنے کے لئے مٹھائی پیش کرتا ہے، کہیں طرح طرح کی خدشیں کرتا ہے۔ کبھی اُستاد اس پر ناخوش بھی ہوتا ہے تب بھی ڈرانا ناگوار نہیں گزرتا بلکہ جس قدر اپنے معلم کو دیکھے کہ مارتا ہے تھنجلاتا ہے یہ اور اُلٹا خوش ہوتا ہے کہ معلوم ہوتا ہے کہ میرے اوپر اُستاد کی بڑی توجہ ہے وہ اس کو علامت توجہ کی قرار دے کر اور اُلٹی مٹھائی پیش کرتا ہے۔ دیکھے یہ وہی پتہ ہے کہ جو مٹھائی لے لے کر بمشکل پڑھتا تھا آج وہ دن ہے کہ خود مٹھائی دے کر پڑھ رہا ہے۔ بات کیا ہے کہ اب اس کو علم کا چسکا لگ گیا ہے۔

اپنے بچپن کی حکایت یاد آئی میرٹھ کا ذکر ہے۔ والد صاحب نے میرے اُستاد کو جن سے میں قرآن شریف یاد کرتا تھا علیحدہ کرنا چاہا تھا۔ ہمیں حفظ کا شوق ہو گیا تھا۔ نہایت شاق گذرا بس شور و واہلا کرنا شروع کر دیا ہر چند والد صاحب نے سمجھایا کہ دوسرے حافظ جی بلا دیں گے۔ ڈانٹا بھی لیکن ایک نہ سنی کہ نہیں میں تو انہیں سے پڑھوں گا۔ آخر عاجز ہو کر چلے گئے، کہنے لگے کہ خدا جانے بونڈے کو کیا کھلا دیا ہے کہ مستحز ہی ہو گیا۔ غرض مغلوب ہو کر ہار کر چلے گئے۔ حالانکہ وہ حافظ جی ایسے تیز مزاج تھے کہ اس زمانہ میں بھی جب کہ مولویت کا نام ہو گیا تھا اور پچ مچ کی مولویت تو اب بھی نصیب نہیں ہوتی۔ میں

ایک دفعہ میرٹھ گیا تھا اور ان کو دور میں قرآن شریف سنا رہا تھا، متشابہ جو لگا تو بس حافظ جی کو جوش آگیا اور اٹھ کر منہ پر ایک زور سے دھپ رسید کیا لیکن الحمد للہ تعالیٰ مجھے ذرا ناگوار نہیں گزرا۔ بس نیچے نگاہ کے سچپ بیٹھا رہا۔ تھوڑی دیر بعد حافظ جی کو جو خیال آیا تو بس ہاتھ جوڑ کر میرے سامنے بیٹھ گئے کہ اللہ معاف کر دو، میں نے سخت بے ادبی کی، تم مولوی ہو، میں نے کہا حضرت یہ آپ کیا فرما رہے ہیں یہ جو کچھ مجھے حاصل ہوا ہے سب آپ ہی کا طفیل ہے۔ آپ کو تو ساری عمر مارنے پینے کا حق حاصل ہو گا اور واقعی مجھے مطلق ناگوار نہیں گزرا۔ لیکن حافظ جی بیچارے ایسے شرمندہ تھے کہ نگاہ نہیں اٹھتی تھی۔ میں نے بہت کچھ عرض معروض کیا مگر نہیں مانے معاف ہی کرنا کمر چھوڑا۔ تو جناب میں نے اس پٹھنے پر ایسا فخر کیا کہ آج اپنی اس ذلت کو سب کے سامنے کس خوشی کے ساتھ بیان کر رہا ہوں۔ تو بات کیا تھی محض یہی کہ جس چیز کے سبب یہ سب کچھ ہوا اس کا بس شوق پیدا ہو گیا تھا اگر اس سے بھی زیادہ سختی کرتے تب بھی گوارا ہوتا ہندی مثل بھی تو ہے۔ کہ دودھ دیتی گائے کی لات بھی اچھی معلوم ہوتی ہے۔ چنانچہ حضرت عطارؒ اسی کو فرماتے ہیں سے

گرم گوید سرد گوید خوش بگیر

(ترجمہ: خواہ وہ سخت بات کہے خواہ نرم بات کہے تو دونوں صورتوں میں خوش رہو) غرض جس شخص کو کسی ایسی چیز کی طلب ہو جس کو وہ ضروری سمجھتا ہو اس کو اس کے حاصل کرنے کے لیے سب ہی کچھ گوارا ہو گا۔ اسی طرح بچوں کے ساتھ یہ گھیر گھاڑ تو جی ٹک ہے جب تک انہیں سمجھ نہیں۔ جب بڑے ہوئے اور

اپنا نفع نقصان سمجھنے لگے تو پھر وہ خود ہی پیچھے پیچھے پھرتے ہیں اس کے قبل تو البتہ کچھ لاپرواہی دینے سے رستہ پر آسکتے ہیں جب فہم درست ہوگئی تو پھر ہمیں ضرورت ہی کیا ہے لاپرواہی دینے کی۔ پھر تو بس ضابطہ کا برتاؤ ہوتا ہے پھر تم کیوں خوشامد کریں اور کیوں ان کے پیچھے پیچھے پھریں انہی کی غرض ہے۔ وہی الٹی ہماری خوشامد کریں۔

قرآن پاک کا حکیمانہ انداز

چنانچہ حق تعالیٰ نے بھی قرآن مجید میں تعلیم کے اندر تدریج کا بہت اہتمام فرمایا ہے

اول میں مضامین اور طرح کے ہیں یعنی احکام بہت ہی کم بس تھوڑے تھوڑے اور کہیں کہیں ہیں۔ شروع میں زیادہ عقیدوں کی درستی کی گئی ہے پھر آہستہ آہستہ جس قدر سہار ہوتی گئی احکام نازل ہوتے گئے۔ جیسے اول بچہ کو دودھ دیتے ہیں۔ پھر کچھ دن بعد جب معدہ میں قوت آچلی تو کچھ حلوا دینے لگے پھر کچھ روز روٹی چور کر کھلائی اتنے میں دانت نکل آئے اور کچھ چلنے لگے تو اب ایک آدھ ریشہ بوٹی کا بھی دینا شروع کر دیا۔ یہاں تک کہ رفتہ رفتہ خوب گوشت روٹی پلاؤ زردہ سب ہی کچھ کھانے لگا پھر تو ماشاء اللہ تعالیٰ یہ حالت ہوگئی کہ جو کچھ بھی اور جتنا کچھ بھی کھا لیا بس بیٹھے بیٹھے سب ہضم۔ اگر اول ہی بچہ کو حلوا اور گوشت روٹی کھلا دی جاوے تو بجز اس کے کہ اس غریب کے امعاء (آنتیں) پھٹ جائیں اور کیا نتیجہ ہوگا۔ اسی طرح حق تعالیٰ نے تعلیم میں نہایت تدریج اختیار فرمائی ہے۔ جیسا مذاق مکلف کا دیکھا ویسی ہی اس کو ترغیب دی۔ چنانچہ حق تعالیٰ نے جا بجا جہاں ثمرات آخرت کا ذکر فرمایا ہے، وہاں

طاعات پر جو ذنیوی ثمرات مرتب ہوتے ہیں ان کو بھی بیان فرمایا ہے دیکھئے ارشاد ہے
 ذَلُّوا أَعْيُنَكُمْ فَأَقِمْ وَجْهَكَ لِلدِّينِ حَنِيفًا ۚ وَالْحَيْلُ وَمَا أُوتِيَ مِنَ الرَّحْمَنِ لَوْلَا
 مِنْ قُدْرَتِهِمْ وَمِنْ تَحْتِ أَرْجُلِهِمْ۔ (ترجمہ اگر وہ لوگ قائم رکھتے توراہ اور
 انجیل کو اور اس کتاب کو جو نازل کی گئی ان کی طرف ان کے رب کی جانب سے
 یعنی قرآن تو البتہ کھاتے وہ لوگ اپنے اوپر سے اور اپنے پاؤں کے نیچے سے) القرآن
 یعنی اگر یہ لوگ احکام کا پورا اتباع (پیروی) کرتے تو ان کے اوپر سے
 بھی کھانے کو ملتا اور نیچے سے بھی کھانے کو ملتا یعنی اوپر سے بارش اور نیچے سے
 پیداوار، تو دیکھئے اللہ تعالیٰ کی اطاعت کھانے پینے کے لیے نہیں ہے۔ کھانا
 تو کافروں کو بھی ملتا ہے۔ بلکہ بہائم (چوپائے) کو بھی اور وہ بھی کس قدر بلا
 مگر پھر بھی کیوں ذکر فرمایا۔ اسی واسطے کہ خیر کوئی کھانے پینے کا لالچی اسی طرح
 اس طرف آجائے تو دیکھئے ارشاد خداوندی سے معلوم ہو کہ اعمالِ آخرت کے
 اندر ذنیوی منافع بھی ہیں اسی طرح معاصی کے اندر دنیا کی مضرت بھی ہوتی
 ہے جیسا کہ حدیث میں وارد ہے إِنَّ الْعَبْدَ لَيُحْتَمَمُ بِالرِّزْقِ بِخَطِيئَةٍ يَحْمَلُهَا
 (بہ تحقیق بندہ اس گناہ کی وجہ سے رزق سے محروم کر دیا جاتا ہے جس کو وہ کرتا ہے
 دیکھئے بسبب گناہ کے رزق کا گھٹنا بھی ہو جاتا ہے۔ اس قسم کے مضامین سے
 تمام حدیثیں بھری پڑی ہیں۔ اس کی تفصیل بقدر ضرورت میرے رسالہ
 جزاء الاعمال میں ملے گی۔ اس میں یہ دکھلایا گیا ہے کہ طاعات میں دنیا کے کیا
 کیا نفع ہیں۔ اور معاصی میں دنیا کی کیا کیا مضرتیں ہیں۔ اس کے لکھنے سے میری

لے یہ رسالہ قابل مطالعہ ہے۔ جو طبع ہو کر شائع ہو چکا ہے۔

یہی غرض تھی کہ خیر لوگ دنیا ہی کے نفع نقصان کو سوچ کر دین کی طرف متوجہ ہو جائیں اسی طور پر سہی تعالیٰ نے یہاں بھی ایک ایسی چیز بتلائی ہے جو دنیا کے نفع کی بھی اور دین کے نفع کی بھی اور ظاہر بات ہے کہ جو دین اور دنیا دونوں کے نفع کی چیز ہو وہ بڑی ہی ضرورت اور کام کی چیز ہوگی۔

تفسیر آیت چنانچہ فرماتے ہیں **الْآيَاتُ كُرْاٰلِلّٰهِ تَضْمِيْنُ الْقُلُوْبِ** یاد رکھو سمجھ رکھو (یہ مدلول ہے کلمہ الا کا) حصر کے ساتھ فرماتے

ہیں (یہ مدلول ہے تقدیم معمول کا) کہ خدا ہی کی یاد کے ساتھ دلوں کو چین ملتا ہے فقط ایک چیز ہے جس سے دلوں کو چین ملتا ہے۔ تمام عالم میں چراغ لے کر ڈھونڈ آؤ کوئی دوسری چیز ایسی نہ ملے گی جس سے دلوں کو چین حاصل ہو سکے کیوں کہ ظاہر حصر سے مراد حصر حقیقی ہی ہے اس کے بعد حصر حقیقی اور حصر اضافی کی نفیس بحث تھی جو قلمبند نہ ہو سکی، کیوں کہ اصل میں حصر حقیقی ہی ہوتا ہے بلا ضرورت اور بلا دلیل اضافی مراد نہیں لیا جاتا اور یہاں حصر کے اضافی ہونے کی کوئی دلیل نہیں تیز اور کسی چیز کا موجب اطمینان ہونا ثابت بھی نہیں، جیسا کہ عمق قریب واضح ہو جاوے گا۔ جب مشاہدہ ہے حصر کے حقیقی ہونے کا پھر اضافی کیوں کر مراد ہو سکتا ہے۔ غرض یہاں کوئی دلیل نہیں کہ عدول کیا جاوے، حصر کے حقیقی ہونے سے جب کوئی دلیل نہیں اور مشاہدہ بھی اس کا مؤید تو اس کو حقیقی ہی کہا جاوے گا لہذا خدا کے ارشاد سے معلوم ہوا کہ سوائے اس کی یاد کے چین کی کوئی چیز ہی

لے گھرنا لے معنی لے پھر جانا راہ سے، روگردانی کرنا۔ لے تائید کرنے

نہیں۔ قرار اور سکون اگر ملتا ہے تو بس خدا کی ہی یاد سے۔ تو دیکھتے اس کے بیان فرمانے میں کس قدر اہتمام فرمایا ہے چنانچہ آلا سے کلام شروع کیا یعنی دیکھو ہوشیار ہو کر سُن لو اور سمجھ لو یاد کر رکھو خدا کی ہی یاد ایک ایسی چیز ہے جس سے قلوب کو چین ملتا ہے۔ دُنیا بھر میں کوئی اور چیز ایسی نہیں جو قلب کو راحت پہنچا سکے، واقعی حضرت بہت بڑا دعویٰ ہے کہ یہی وہ چیز ہے جس میں قلوب کا چین منحصر ہے آپ صلابوں کو اس ترجمہ سے آج کے بیان کا مقصود معلوم ہو گیا ہوگا، حق تعالیٰ احصر کے ساتھ فرماتے ہیں **الْآيَاتُ كَرَّمَ اللَّهُ تَطْمَئِنُّ الْقُلُوبُ** کہ سوائے یاد خدا کے کسی چیز میں قلوب کا چین نہیں اور ہر چند کہ ترجمہ سے تو مقصود ترغیب ہی ہے ذکر کی لیکن تہنیتہ مقام سے خود ترغیب سے مقصود اس کا امر کرنا اور اس کا ضروری ہونا بتلانا ہے اس بنا پر اس کے متعلق میرے ذمہ دو باتیں ثابت کرنا ہیں ایک تو یہ کہ ذکر اللہ تعالیٰ ضروری چیز ہے۔ دوسرے یہ کہ اس کے سوا اور کوئی چیز ایسی نہیں جس میں قلوب کو چین حاصل ہو سکے اول جز ضروری ہوتا ہے۔

ذکر کی ضرورت و برکت | سو ضرورت اس کی بالکل ظاہر ہے کیونکہ یہ میں پہلے بھی کہہ چکا ہوں کہ اس میں دنیا کا بھی نفع ہے دین کا بھی۔ پھر اس سے زیادہ ضرورت کی کیا چیز ہوگی؟ ذرا توجہ کرے تو ہر شخص اس کی ضرورت کو سمجھ سکتا ہے کیوں کہ جو چیز دنیا اور آخرت دونوں کے کام کی ہونا ظاہر ہے کہ وہ بہت ہی ضرورت کی چیز ہوگی۔ خیر آخرت کو ابھی رہنے دیجئے دنیا ہی کے نفع کو دیکھتے اس سے شاید آخرت کی رغبت ہو جاوے

لے جس پر انحصار ہو۔ وارد ہوا ہو گئے مقام سے مناسبت

حلال کہ آخرت اور دنیا میں مسلمان کو ایسا علاقہ رکھنا چاہئے تھا کہ اگر کسی چیز میں دنیا کا نفع بتلایا جاتا تو جب تک اس میں آخرت کا بھی نفع نہ معلوم ہو جاتا مسلمان کو اس کی طرف رخ بھی نہ کرنا چاہئے تھا۔ اگر دنیا کے نفع کی چیز کی طالبِ حق کو رغبت دلائی جاتی تو وہ یہ سوال کرتا کہ اس میں کچھ دین کا بھی فائدہ ہے؟ اور اگر دین کا فائدہ کچھ نہ بتلایا جاتا تو وہ یہ کہتا کہ اجی جب دین ہی کا نفع نہیں تو پھر یہ کچھ بھی نہیں اور اس طرف توجہ بھی نہ کرتا۔ اسی طرح اگر کسی کام میں یہ کہا جاتا کہ اس میں دین کا فائدہ تو ہے لیکن دنیا کا نفع کچھ بھی نہیں تو طالبِ حق کی یہ شان تھی کہ فوراً اس کی زبان سے نکلنا کہ خیر بھائی اصل چیز دین ہے دین کا فائدہ چاہئے، دنیا کا نفع نہیں ہے نہ سہی اور بتے تامل اس کام کو کر لیتا۔ اب معاملہ بالکل برعکس ہو رہا ہے۔ یہاں تک نوشتہ پہنچ گئی ہے کہ آج اگر ہم آخرت کی تعلیم کے لیے کھڑے ہوتے ہیں اور اعمالِ آخرت کی ترغیب دیتے ہیں تو ہم سے یہ سوال کیا جاتا ہے کہ کیوں صاحبِ اسمیں کچھ دنیا کا بھی نفع ہوگا؟ اب اس کے جواب کی فکر ہوتی ہے۔ واللہ مجھے تو بہت ہی شرم آتی ہے کہ اعمالِ آخرت میں ذیومی منافع بیان کروں۔ لیکن کیا کروں آج کل کچھ مذاق ہی بگڑ گیا ہے۔

ہمارے ایک عزیز تھے سب اسپیکر نہ نماز نہ روزہ۔ ان کی بیوی بیچارہ سی بڑی نیک سبخت اور نمازی تھی۔ اس نے جو اپنے میاں سے نماز پڑھنے کے لیے کہا تو آپ کیا فرماتے ہیں کہ تو اتنے دن سے نماز پڑھتی ہے سبھی کو کیا وصول ہو جو مجھی کو وصول ہوگا۔ اِنَّا لِلّٰہِ وَاِنَّا اِلَیْہِ رَاجِعُوْنَ ﴿۱﴾ ہم تو

۱۔ تعلقِ حق کو جاننے والا ہے بغیر سب سے فوراً اے اللہ وقت کسی چیز کا۔ مرتبہ۔ باری
۲۔ آخرت کے اعمال یعنی وہ کام جو آخرت کے لئے مفید ہوں جیسے ذکر نماز، روزہ وغیرہم

روح مال و اولاد حقیقتاً اللہ تعالیٰ ہی کی ملک ہیں اور ہم سب (دنیا) سے اللہ تعالیٰ کے پاس جانے والے ہیں (القرآن پارہ ۲) لیجئے وہ وصول ہونا اسے سمجھتے تھے جیسا کہ ایک صاحب کو وصول ہوتا تھا۔ کوئی عہدہ دار تھے بڑے وظیفی۔ ایک بزرگ سے بیعت بھی تھے۔ ان کے ہاں بالائی آمدنی کا خوب بازار گرم رہتا تھا جس کا مبارک نام رشوت ہے۔ بالائی آمدنی اور دست غیب اس کے آداب و انقباب ہیں۔ ”لَا حَوْلَ وَلَا قُوَّةَ“ دست غیب تو کیا ہوتا دست غیب کہتے۔ غرض طلوع صبح صادق سے طلوع آفتاب تک گویا مابین الظلوعین اس کا وقت مقرر تھا۔ صبح کی نماز پڑھ کر مصلیٰ پر بیٹھ کر ادھر انہوں نے وظیفہ پڑھنا شروع کیا۔ ادھر روپیوں کا مینہ برسنا شروع ہو گیا، موٹے موٹے دانوں کی تسبیح ہے کھٹ کھٹ کر رہے ہیں۔ اور خادم ہے کہ لوگوں کو لالا کر پیش کر رہا ہے لیکن اشاروں سے سب معاملات طے ہوتے ہیں کیوں کہ اگر بول پڑیں تو وظیفہ نہ خراب ہو جاوے۔ جی ہاں رشوت سے تو وظیفہ نہ بگڑا اور بولنے سے بگڑتا ہے۔ انگلیوں کے اشاروں سے بتلاتے تھے کہ دو سو یا تین سو کس قدر۔ مگر بولتے نہیں تھے۔ کیوں کہ اگر بول پڑیں گے تو وظیفہ بگڑ جائے گا۔

کلابی تقویٰ | واقعی بعضوں کا تقویٰ کلابی تقویٰ ہوتا ہے یعنی کتے کا سا تقویٰ کہ منہ کو تو نجاست سے بچاتا نہیں، مگر پیشاب جب کرے گا تو ٹانگ اٹھا کر کہ پھینٹے نہ پڑ جاویں بیچارہ بہت ہی محتاط اور متقی ہے۔ یعنی ٹانگ کی اتنی حفاظت کہ پیشاب کے پھینٹے بھی نہ پڑنے پاویں اور منہ سے

یا اوپر کی آمدنی سے دو ظلوٹوں کے درمیان کا وقت یعنی صبح صادق سے سورج نکلنے کے وقت تک

گوہ کھاتا ہے۔ تو بعضوں کے تقویٰ کی یہی حالت ہوتی ہے۔ چنانچہ ان صاحب کا بھی ایسا ہی تقویٰ تھا کہ رشوت سے تو وظیفہ نہ بگڑتا تھا لیکن بولنے سے بگڑتا تھا۔ اس لیے اشاروں سے معاملہ طے کئے جاتے تھے۔ اہل شہادہ آیا سلام کیا، کہا حاضر لایا ہوں۔ زبان سے بول نہیں سکتے کیوں کہ حضرت وظیفہ میں ہیں، مصلیٰ اٹھا دیا کہ بیچے رکھ دو، پچاس ساٹھ جیسی قسمت ہوئی، تو جناب یہ تھی نماز بار آور کہ روز مصلیٰ کے بیچے سے روپے برآمد ہو جاتے تھے وہ سب انسپکٹر بھی بس ایسی ہی نماز چاہتے تھے۔ آپ بیوی سے پوچھتے ہیں کہ تمہاری بھی ایسی ہی نماز ہے یا خالی خولی ٹکریں ہی ہیں ایسی نماز سے سوائے اس کے کہ گھر بار کے کاروبار کا خرچ ہو اور کیا حاصل ہوا؟

یہی ہمارے بھائیوں کا حال ہے کہ جب انہیں دین کی رغبت دی جاتی ہے۔ تو پوچھتے ہیں کہ اس سے کچھ دنیا کا نفع بھی حاصل ہو گا؟ لیکن خوب سمجھ لیجئے۔ میں دنیا کی تحصیل سے منع نہیں کرتا۔ لیکن یہ بھی تو دیکھنا چاہئے کہ مقصود اصلی کیا چیز ہے؟ کیوں صاحب میں کہتا ہوں آخر ہر شے اپنے مرتبہ ہی پر تو ہونی چاہئے۔ یہ مسئلہ تمام عقلاء کا مسئلہ ہے۔

دنیا و آخرت میں فرق مراتب ضروری ہے | جب یہ ہے تو دنیا اور آخرت میں فرق

مراتب ضروری ہے دونوں کو اپنے مرتبہ پر رکھو۔ دیکھئے ایک چیز تو ایسی ہو جو

اسے جس کا کوئی مقدمہ عدالت میں دائر ہو لے پھلدار سے نکلنا ہے کام کاج سے حاصل کرتا ہے

تسلیم کیا ہوا، مانا ہوا ہے درجوں کا فرق۔

صرف دن کام آدے اور دوسری چیز ایسی ہو جس کی عمر بھر ضرورت پڑے تو کیا دونوں کو ایک ہی مرتبہ پر رکھو گے؟ ہرگز نہیں۔ دیکھے ایک تو مستقل رہنے کا مکان ہوتا ہے اور ایک سرائے ہوتی ہے کیا دونوں کے ساتھ ایک ہی سا معاملہ ہوتا ہے؟ منظر نگار میں مقدمہ ہے یا اور کچھ کام ہے تو سرائے میں تین چار دن کے لیے قیام کرتے ہیں اگر وہاں کی چارپائی کچی پٹی ٹوٹی ہوئی ہو تو پٹی تو بنوائیں گے مگر یہ نہ دیکھیں گے کہ سال ہی کی ہو اور زندہ بھی کی ہوئی ہو، اور چارپائی کا بان باریک ہو، اس کی بناوٹ میں پھول بھی پڑے ہوئے ہوں بہت سے بہت یہ ہو گا کہ ضرورت سے گذر کر آسائش پر بھی نظر کر لیں گے کہ ذرا کستی ہوئی ہو قریبی نہ ہو، غرض ضرورت پر نظر ہوگی، زینت پر نہ ہوگی کیوں کہ تین دن کا گھر ہے۔ ایک اپنا وطن ہے وہاں مکان بناتے ہیں تو اس میں چالیس پچاس ہزار روپیہ صرف کرتے ہیں نہایت عالیشان عمارت ہوتی ہے۔ اس میں زینت بھی، تخیل بھی، سامان آسائش بھی کچھ ہوتا ہے تو اگر کوئی منظر نگار کی سرائے میں اپنے وطن کے مکان کا سا سا سامان و ساز لاکر لگا دے اور سرائے کو سجا دے تو کیا نتیجہ ہوگا؟ یہی کہ اگلے دن سرائے کا نوکر اس کو نکال کر باہر کرے گا اور تمام جہان اس کو احمق کہیگا۔ کہ دیکھو اپنے اصل گھر کے سامان کو چند روزہ سرائے کی نذر کر دیا۔ اب دیکھنا یہ چاہئے کہ ہمارا اصلی گھر کونسا ہے؟ ظاہر ہے کہ آخرت ہی ہمارا اصلی گھر ہے اگر آخرت

لے ایک اعلیٰ قسم کی لکڑی کا نام ہے ملے آرام راحت سے بناؤ۔ سنگار۔ سجادہ سنوارنا

بمے زیبائش، شان و شوکت

پر عقیدہ نہ مچتی ہو تب بھی موت کا انکار تو ہو ہی نہیں سکتا۔ دیکھئے بعض فرزند نے
خدا کا بھی انکار کیا لیکن موت کا سب کو قائل ہونا پڑا اور وہ بھی اختیار میں نہیں ،
کسی کو خبر نہیں کہ کب موت آجاوے ؟ اور طوطا دیکھو دنیا کو چھوڑنا پڑے۔ تو
دیکھئے موت ایسی زبردست چیز ہے کہ اس کا سب کو قائل ہونا پڑا ہے ، اور
بالخصوص مسلمان کہ وہ تو موت کے بعد آخرت کی زندگی کے بھی قائل ہیں جو یقینی پیش
آنیوالی ہے اور وہ زندگی بھی کیسی ؟ اتنی طویل کہ کبھی جس کا خاتمہ ہی نہیں ، بس
وہیں کی زندگی ہماری اصل زندگی ہے۔ اور وہی ہمارا اصلی گھر ہے۔ اس کا
سامان ہمارے اعمال ، ہمارا دین ، ہماری طاعات ہیں۔ ان کو ہم عارضی گھر
یعنی دنیا جو وہاں کے مقابلہ میں سرائے سے بھی بدرجہا کم ہے۔ اس کے نذر کر
رہے ہیں اور ہم نے جو کم کہا وہ اس لیے کہ فرض کیجئے۔ اگر گھر پر پچاس برس کی عمر
ہوئی تو سرائے کے چار دن کو پچاس دن کے ساتھ کچھ تو نسبت ہے۔ لاکھواں
کر ڈر داں کچھ تو صفحہ ہوا آخر دونوں متناسی ہیں۔ برخلاف اس کے دنیا اور آخرت
میں اتنی بعید بھی تو نسبت نہیں یعنی بہت سے بہت دنیا کی عمر سو برس کی ، اور
ادھر آخرت کی ہزار کر ڈر ، سنکھ ، مہاشنکھ ، جتنا بھی گن سکیں گئے لیکن اس سے
بھی زیادہ طویل ، وہاں کی عمر پھر اتنی بڑی عمر جس گھر میں گذارنی ہے اس کے سامان
کو اس چند روزہ سرائے دنیا پر ہم لوگ شمار کر رہے ہیں۔ اس طرح کہ اگر کسی
نے کوئی مکان تعمیر کرایا بس حلال حرام کی مطلق پر دانہ کی۔ ایمان بھی گھر میں لگا

نے ماننے والا ، اقرار کرنے والا ہے خوشی سے یا ناخوشی سے۔ ستمے لمبی کے جمع طاعت یعنی عبادت

بندگی ہے جس کی انتہا ہو ، جو ختم ہو سکے۔

دیا، دین بھی سامانِ بہم پہنچانے میں صرف کر دیا۔ نماز بھی اسی کے نذر کر دی، غرض بالکل ایسی مثال ہے کہ گھر کی ساری ریاست کو مظفر نگر کی سرلے میں لگا دیا، دوسرے، تیسرے دن سرلے کے بھٹیارہ نے کان پکڑ کر باہر نکال دیا، یہ تو حال ہے اور پھر اپنے کو سمجھتے ہیں کہ بڑے عاقل ہیں کیسی ترقی کر رہے ہیں؛ کتنا بڑا امر کا بنا ڈالا؛ اور اگر کوئی مولوی اس کی برائیاں بیان کرتا ہے تو اس کا نام زراہد خشک رکھا جاتا ہے اور ایسے مولویوں کو نئے نمازی، احدیوں کی پلٹن، نکمے، اپاہج، ضرورتِ زمانہ سے ناواقف، بیوقوف، بدتمذیب نہ معلوم کیا کیا لقب دیئے جاتے ہیں، کہتے ہیں کہ یہ لوگ کسی کام ہی کے نہیں، ایک صاحب نے مجھے لکھا تھا کہ مسلمانوں نے پانی سے بس صرف یہی کام لیا کہ وضو کر لیا، غسل کر لیا، طہارت کر لی، نہ بھاپ نکال کر مشینیں چلائیں نہ انجن ایجاد کئے۔ اس غفلت کی ان سے خدا تعالیٰ کے یہاں باز پرس ہوگی۔ لو صاحب خدا تعالیٰ اس پر بھی مواخذہ کریں گے کہ کلیں کیوں نہیں جاری کی تھیں۔ تو جنہوں نے سائنس سے کام لیا۔ بس انہیں نے خدا کی مرضی کو سمجھا۔ مسلمانوں نے کچھ بھی نہ سمجھا۔ خدا کی پناہ **نَعُوذُ بِاللّٰهِ تَعَالٰی** یہاں تک مذاق بگڑ گیا ہے کہ بس دنیا ہی کی ضرورت کو ضرورت سمجھتے ہیں۔ چنانچہ اعمالِ آخرت کے متعلق بھی پوچھتے ہیں کہ دنیا کا بھی کچھ نفع ہے یا نہیں؟ جیسے میں نے ابھی سب انسپکٹر کی حکایت بیان کی۔

انسوس کتنی کا یا پلٹ ہو گئی ہے۔ حالانکہ مسلمان کی شان تو یہ
شانِ مسلم ہونی چاہئے تھی کہ اگر اس کو کسی چیز میں دنیا کے نفع کی ترغیب

نے خیر کرنا۔ دکانہ سے عقل رکھنے والا۔ عقل مند سے یوچھ کے کرنا، دریافت کرنا سے پکڑ۔ کوفت۔ جواب لگانا
 سے پناہ مانگنے میں ہم اللہ تعالیٰ سے تے تبدیل۔ بغیر بدل چلانا۔

دیجاتی کہ بھائی اس میں دنیا کا یہ نفع ہے۔ فلانی غذا یا فلانی دوا بڑی طاقت بخش ہوتی ہے تو فوراً سوال کرتا کہ بھائی طاقت حاصل کر کے مجھے کیا کرنا ہے؟ یہ تو بتلاؤ کہ اس سے کچھ دین کا بھی بھلا ہوگا اور جب اس کو یہ بتلا دیا جائے کہ جب طاقت حاصل ہوگی تو عبادت کی قوت ہوگی اور پہلے سے زیادہ عبادت ہو سکے گی۔ تب کہیں جا کر راضی ہوتا کہ اگر یہ بات ہے تو لاؤ کھا لوں گا۔ آج یہ سوال ہوتا ہے کہ نماز روزہ کرنے میں کچھ ٹکے بھی ملیں گے؟ چنانچہ دنیا حاصل ہونے کے وظیفے اگر بتلائے جاتے ہیں تو ان کو نہایت شوق سے کیا جاتا ہے کیوں کہ ان میں یہ امید ہوتی ہے کہ ٹکے بھی ملیں گے۔ مجھ سے تو اگر کوئی بے نمازی دنیا کا وظیفہ پوچھتا ہے تو میں ایسا وظیفہ تجویز کر دیتا ہوں جس میں پانچوں نمازوں کے بعد پڑھنے کی قید ہوتا کہ اسی بہانہ سے نماز کی پابندی نصیب ہو جاوے اور دنیا ہی کے طفیل میں آخرت کی طرف توجہ ہو جاوے، اسی طرح یہاں بھی ایسی ایک چیز حق تعالیٰ نے ہمیں بتلائی ہے جس میں دین اور دنیا دونوں کا نفع ہے وہ چیز ذکر اللہ تعالیٰ ہے۔ اب یہ دیکھنا ہے کہ آیا اس کی ضرورت ہے یا نہیں؟ سو دین کی حیثیت سے اس کا ضروری ہونا تو ظاہر ہے دیکھنا یہ ہے کہ دنیا کے اعتبار سے بھی ضروری ہے یا نہیں؟ دوسری بات یہ دیکھنی ہے کہ آیا یہ ضرورت کسی اور چیز سے بھی حاصل ہو سکتی ہے۔ یا نہیں؟ دنیا کے اعتبار سے اس کا ضروری ہونا تو اس سے ظاہر ہے کہ ہر شخص کسی نہ کسی چیز کا طالب ہے۔

درحقیقت سب لوگ ایک ہی چیز کے طالب ہیں | اور غور کر کے دیکھا جاوے تو سب لوگ

اپنی اپنی طلب میں محض صورتہ مختلف ہیں معنی مختلف نہیں۔ دیکھئے ایک شخص اولاد کا طالب ہے وہ چاہتا ہے کہ کسی طرح میں صاحبکے اولاد ہو جاؤں۔ دوسرا کسی بڑے عہدہ کا طالب ہے وہ اس عہدے میں ہے کہ کسی صورت سے میں ڈپٹی کلکٹر ہو جاؤں یا جج ہو جاؤں۔ تیسرا مال و دولت کی ترقی کا طالب ہے وہ اس فکر میں ہے کہ کسی تدبیر سے دو چار گاؤں ہاتھ آجائیں اور میں رئیس بن جاؤں ایک شخص یہ چاہتا ہے کہ میرے پاس مکان بڑا عالیشان ہو جاوے ایک شخص سے کہ وہ رات دن اسی کوشش میں ہے کہ میری حکام میں وقت ہو جاوے آنریری مجسٹریٹ ہو جاؤں۔ درباروں میں کرسی ملنے لگے۔ غرض دنیا ہی کے مقاصد کو دیکھ لیجئے کہ ان میں کس قدر اختلاف ہے۔ کوئی کسی چیز کا طالب ہے کوئی کسی چیز کا اور لطف یہ کہ ہر شخص دوسرے کے مقصد کو بے وقستی کی نگاہ سے دیکھتا ہے کہ یہ بھی بھلا کوئی چیز طلب کرنے کی ہے؟ تو بظاہر یوں معلوم ہوتا ہے کہ ہر شخص ایک جہد اپنی چیز کا طالب ہے لیکن درحقیقت یہ بات نہیں بلکہ ان مقاصد کے نام مختلف ہیں، معنی مختلف نہیں غور کر کے دیکھا تو معلوم ہوا کہ یہ جملہ مقاصد محض صورتہ مختلف ہیں معنی ان میں کوئی اختلاف نہیں۔ درحقیقت یہ سب ایک ہی چیز کے طالب ہیں۔ اب سنئے وہ چیز کیا ہے؟ اس کا نام ہے چین۔ بس ہر شخص چین ہی کا طالب ہے۔ جو شخص بے قرار ہے اولاد کے لیے وہ سمجھتا ہے کہ اولاد ہو جاوے گی۔ تو میرے قلب کو چین نصیب ہو جاوے گا۔ جو ترقی کا طالب ہے وہ خیال

لے صورت بمعنی ظاہر کے اعتبار سے ملے معنی یعنی باطن کے اعتبار سے ملے اولاد والے خیال سے جمع حاکم حکم کرنے والا، فیصلہ کرنے والا ملے جمع مقصد۔ غرض سے فرق تفاوت سے تمام۔ سب۔

کرتا ہے کہ میرے پاس دس گاؤں ہو جائیں گے، تو مجھے چین حاصل ہو جاوے گا۔
 غرض جو شخص جس چیز کا طالب ہے محض اسی لیے کہ اس کے دل جانے سے اس کے
 قلب کو سکون اور راحت ہو جاوے گی۔ خلاصہ یہ کہ چین اور راحت ہی کے
 سبب طالب ہیں۔ لیکن اس راحت کے حصول کے واسطے اور ذرائع ہر شخص نے
 اپنے زعم کے موافق مختلف تجویز کر رکھے ہیں۔ غرض ان کا اختلاف محض نام کا
 اختلاف ہے۔ اور اصل کوئی اختلاف نہیں۔ سے

اختلافِ خلق از نام افتاد چوں بمعنی رفت آرام اوقتا
 (نام کی وجہ سے لوگوں میں اختلاف پیدا ہو گیا لیکن جب معنی تک رسائی ہو گئی یعنی معنی معلوم
 ہو گئے تو تمام اختلاف جاتا رہا اور اطمینان ہو گیا۔ دشمنوی و فردوم)

مقصد بالاکہ توضیح کے لئے عجیب مثال | حضرت مولانا رومیؒ نے

مثال دی ہے کہ ایک سفر میں چار شخص کہیں رفیق ہو گئے تھے چاروں مختلف
 ملکوں کے رہنے والے، ایک ترکی، ایک فارسی، ایک عرب اور ایک رومی۔
 کسی نے ایک درم جو چوڑی کے برابر ہوتا ہے سب کی خدمت میں پیش کیا۔ سب
 کا انگوڑ کھانے کو بچھا۔ لیکن لغت مختلف بولے۔ عرب بولا میں تو اس درم
 کا عسب لوں گا۔ فارسی نے کہا نہیں میں انگوڑوں کا۔ رومی نے کہا میں
 استافیل لوں گا۔ رومی زبان میں انگوڑ کو استافیل کہتے ہیں۔ چوتھے نے ادر کچھ
 کہا جو یاد نہیں، ترکی زبان میں انگوڑ کو جو کچھ کہتے ہیں۔ غرض آپس میں جھگڑا
 لے حاصل ہونا لگے جو ذریعہ۔ وسیلہ سخن۔ گمان لگے اصل میں۔ حقیقت میں ہمہ زبان۔ لفظ

ترکی زبان میں انگوڑ کو اوزم کہتے ہیں۔

ہونے لگا۔ ایک شخص آیا جو سب زبانیں جانتا تھا اس نے کہا کہ اچھا صبر کرو۔ اسی ایک درم میں تم سب کی خرید و فروخت کر لیاؤں گا۔ چنانچہ وہ درم لے کر بازار سے انگور خرید لیا۔ عرب سے کہا کہ لو یہ عشب ہے یا نہیں؟ اس نے کہا نعم۔ فارسی سے کہا کہ یہ لوانگور ہے یا نہیں؟ اس نے کہا آرتے بیشک۔ اسی طرح سب نے اقرار کیا۔ انگور ہی سب کا مقصود تھا۔ لیکن لغت کے اختلاف سے اس کے نام مختلف ہو گئے تھے اسی مقام پر مولانا فرماتے ہیں۔

اختلاف خلق از نام اوقات چوں معنی رفت آرام اوقات
ایک نے اپنے مقصود کا نام اولاد رکھا، دوسرے نے جامداد، گاؤں ملکیت،
تیسرے نے حکومت، عہدہ، اعزاز۔

لیکن معنی مقصود سب
مقصود اصلی سب کا راحت قلب ہی ہے
کے ایک ہی ہیں یعنی راحت

ہر شخص بس راحت ہی کا طالب ہے۔ راحت کی طلب وہ چیز ہے کہ اہل دنیا تو اہل دنیا اہل دین بھی اسی کے طالب ہیں۔ چنانچہ آخرت کی راحت کا مقصود ہونا ظاہر ہے۔ خلاصہ اس تمام تر تقریر کا یہ ہوا کہ ہر شخص کو بالذات یہ راحت اور چین ہی مقصود ہے گو بظاہر ہر شخص ایک مختلف چیز کا طالب نظر آتا ہو۔ ظاہر کا اختلاف تو یہاں تک ہے کہ بعض دفعہ ایک شخص ایک چیز کا طالب ہوتا ہے اور دوسرا طالب ہوتا ہی اس چیز کے عدم کا۔ کیوں دنیا میں ہر طرح

لے ہاں لے ہاں اس میں کوئی شک نہیں ہے سے عزت مرتبہ ہے اپنی ذات کے اعتبار سے
ہے نفی۔ وجود کالٹ۔ نہ ہونا۔ نیسی

کے لوگ موجود ہیں۔ آزاد بھی، پابند بھی۔ بعض لوگ تو ایسے ہیں کہ انہیں کہیں سے مثلاً بیس ہزار روپے مل جاویں تو وہ زندہ ہو جاویں اور سارے خوشی کے پھوٹے نہ سماویں۔ برخلاف اس کے دوسرے کو اگر آٹھ سو روپے مل جائے تو اسے تو ہونے لگے وحشت کہ اتنے سارے روپے کو میں آخر کھروں گا کیا۔ یہ کہاں کا بکھیڑا پیچھے لگ گیا؟ تو بظاہر ایک شخص بیس ہزار کا طالب ہے۔ دوسرا طالب نہیں بلکہ اس کے عدم کا طالب ہے۔ لیکن حقیقت میں نہ وہ طالب ہے بلکہ نہ یہ بے زر ہی کا، دونوں راحت کے طالب ہیں۔ اسے راحت ہے زر میں، اسے راحت ہے بے زر میں۔ اسی طرح ایک شخص تو ایسا ہے کہ آئری مجسٹریٹ اس کے سر مڑھی جاتی ہے لیکن وہ کہتا ہے کہ خدا کے لیے ہمیں معاف رکھو۔ ہمیں نہیں چاہئے آپ کی آئری مجسٹریٹ، وہ سنتے ہی کانوں میں ہاتھ رکھتا ہے کہ لہند مجھے معافی دیجئے میں یہ جھگڑا اپنے سر نہیں لینا چاہتا۔ دوسرا کوشش کر کے اس کو حاصل کرتا ہے اور حکام کی خوشامدیں کرتا پھرتا ہے۔ کہ کسی طرح یہ عہدہ مجھے مل جاوے۔ تو دیکھئے بظاہر دونوں متضاد چیزیں کے طالب معلوم ہوتے ہیں۔ لیکن درحقیقت دونوں ایک ہی چیز کے طالب ہیں یعنی دونوں راحت کے طالب ہیں۔ اس نے دیکھا کہ راحت اسی میں ہے کہ اس بکھیڑے سے الگ رہوں کہاں کی مصیبت ہے خواہ مخواہ اپنا چین بھی کیوں کھویا۔ دوسرا اس میں راحت سمجھتا ہے کہ مجسٹریٹ مل جاوے گی تو خوب تماشہ

لے بہت بہت خوش ہونا لے نفرت لے روپیہ۔ پیسہ مال دولت لے ایک دوسرے کے مخالف، ایک دوسرے کی ضد ہونا۔

مخلوق کا دیکھنے کو ملا کرے گا۔ طرح طرح کے مقدمے، قسم قسم کے معاملات لیجئے ایک کو تو اس میں راحت سے کوئی شہہ مخلوق کو دیکھے، ایک کو اس میں راحت ہے کہ کسی کا تماشا نہ دیکھے۔

دعویٰ بالاکلی اٹلہ سے لیکر
 حکام نے ایک مسلمان رئیس کو نظر بند کرنا چاہا۔ اس سے پوچھا گیا کہ تم کہاں رہنا چاہتے ہو؟ کہا میں تو مکہ میں رہنا چاہتا ہوں، چنانچہ اس کو مکہ میں نظر بند کر دیا گیا۔ وہاں وہ رئیس کسبوت حج کے موسم میں بس سڑک پر کھڑا ہو جاتا اور عورتوں اور مردوں (بے ریش بچوں) کو نکا کرتا۔ ایک تو یہ حضرت تھے اور ایک وہ شخص ہے جو عورتوں اور مردوں سے بچنے کے لیے بستی کو چھوڑ کر جنگل میں رہنا اختیار کرتا ہے۔

بزرگے دیداندر کبھارے فستہ از جہاں در کج غامے

میں نے ایک بزرگ کو پہاڑوں میں دیکھا کہ وہ دنیا سے الگ ہو کر ایک غار میں بیٹھا ہوا ہے۔

چرا گفتم بشہر اندر نیانی ... ایک مصرع یاد نہیں آتا

اس سے میں نے کہا کہ تم شہر میں کیوں نہیں آتے۔

بگفت آنجا پریر ویاں لغزند چوں گل بسیار شد سپیلاں بغزند

اس نے جواب دیا کہ وہاں خوبصورت لوگ ہیں اور جب کچھ زیادہ ہو جاتا ہے۔ تو ہمتی بھی پھسل

جاتے ہیں۔ (گلستان ہے)

دیکھئے یہ کہتا ہے کہ اس میں راحت ہے کہ کسی کو نہ دیکھو اور وہ کہتا ہے کہ اس میں

لے کہ بازی بندی از دل بر کشانی۔

راحت ہے کہ سب کو دیکھو۔ یہ اور بات ہے کہ رائے کس کی صحیح ہے؟ اس کی اس وقت گفتگو نہیں۔ ابھی تو میں یہ کہتا ہوں کہ ہر شخص دراصل راحت کا طالب ہے۔

اور لیجئے ایک نخل کے پھل کی مٹلافت سے گھراتے تھے بعضے سلطنت کے لئے لڑتے مرتے ہیں۔ اس وقت حاصل کرنے کے لیے پاپ کو مار ڈالا۔ کسی نے بھائی کو قتل کر دیا۔ اُن کو اس میں راحت۔ ان کو اس میں گواہ کی راحت خیالی ہی ہو اور سنئے ایک بزرگ فرماتے ہیں۔ سے زائدداشت تاہم جمال پر ہی خال پڑے کچھ گرفت و ترس خدا را بہانہ سنا عبادت گزار میں خوبصورتوں کے جمال کی تاب برداشت نہ تھی لہذا اس نے تنہائی اختیار کی اور خدا کے خوف کو بہانہ بنایا۔

باہر نکلتے ہیں تو حسینوں پر نظر پڑتی ہے جس سے دل کے ٹکڑے ہوئے جاتے ہیں کہاں کی مصیبت ہے عاقبت تو اسی میں ہے کہ کونہ میں بیٹھ رہو، اسی گوشہ نشینی کو کسی دوسرے پیرا یہ میں شیخ شیرازی فرماتے ہیں سے

آنا کہم بہ گنج عاقبت بہ نشستند و بدان سگ و بان مردم بستند
جن لوگوں نے تنہائی اختیار کر لی تو انہوں نے کتوں کے دانتوں اور لوگوں کے منہ کو بند کر دیا۔
کاغذ بدریزند و مسلم بشکستند و زد دست و زبان حرف گیرال بستند

کاغذ کو پھاڑ ڈالا اور قلم کو توڑ دیا اور اعتراض کرنے والوں کی زبان اور ہاتھ سے چھکارا پایا۔
اسی طرح بعضے روپیہ پیسہ کے عاشق ہوتے ہیں اور بعضے ایسے ہیں کہ وہ اس کے ذکر سے بھی گھبراتے ہیں۔

حضرت سلیم چشتیؒ کے ہر وہم کی حکمت
 حضرت سلیم چشتیؒ رحمۃ اللہ علیہ کی
 کی خدمت میں شاہجہاں بادشاہ

ایک مرتبہ حاضر ہوا اور ایک بہت بڑی برسی فرمائی۔ شاہ صاحب نے فرمایا کہ میں
 اس کو لے کر کیا کروں گا؟ اس پر شاہ صاحب نے فرمایا کہ کچھ نہیں پھر جو کچھ تھوڑی بہت حجت
 ہوتی ہے اللہ تعالیٰ مجھے بھیجے۔ میں اسے لے کر آخر کمروں کا گیا؟
 شاہجہاں کے دل میں انکار سے شاہ صاحب کی بڑی وقعت ہوئی، ایک مولوی
 صاحب ہمراہ تھے ایسے حضرات پریشک ذی علم (علم والوں) کو حسد ہوتا ہی ہے
 انہوں نے سوچا کہ ان کی تو بادشاہ کی نظر میں بڑی وقعت ہوگئی۔ لاوان میں
 کوئی عیب نکالو۔ عیب نکالنے میں ایسے لوگ بڑے ماہر ہوتے ہیں جس وقت
 شاہ صاحب نے انکار کیا آپ کہتے ہیں قَالَ رَسُولُ اللَّهِ صَلَّى اللَّهُ تَعَالَى
 عَلَيْهِ وَسَلَّمَ يَنْتَبِئُ الْمَرْءُ وَيَنْتَبِئُ فِيهِ خَصْلَتَانِ الْحَرَصُ وَطُولُ الْأَمَلِ
 جناب رسول اللہ تعالیٰ فرماتے ہیں کہ آدمی بوڑھا ہوتا ہے اور اس کے اندر دو
 خصلتیں جوان ہوتی ہیں حرص اور طول امل۔ آپ بوڑھے ہیں لہذا آپ میں یہ
 دونوں خصلتیں ہونا لازمی ہے۔ کیوں کہ حدیث کا غلط ہونا محال ہے۔ لہذا
 یہ آپ کا تصنع ہے۔ کہ باوجود حرص کے رویہ لینے سے انکار کر رہے ہیں شاہ
 صاحب حرف شناس (پڑھے لکھے) بھی نہ تھے۔ لیکن سبحان اللہ کیا دندان شکن
 جواب دیا ہے فی البدیہہ فرمایا کہ مولانا آپ حدیث کا مطلب ہی نہیں سمجھے،

لے يَهْمُ ابْنُ الْأَدَمِ وَيَنْتَبِئُ مِنْهُ اثْنَانِ الْحَرَصُ عَلَى الْمَالِ وَالْحَرَصُ عَلَى الْعَمَلِ
 (مشکوٰۃ باب الحرص والامل) لے مشکل سے بناوٹ۔

نرے پڑھنے سے کیا کام چلتا ہے
”مولوی گشتی“

(ترجمہ: مولوی توبن گئے مگر آگاہ اب تک ہی نہیں ہوئے)

حضور علیہ السلام نے ”کِشْبُ“ فرمایا ہے جو ان آدمیوں کو پیدا ہوا
ہو۔ یہاں اَلْحَسَنُ لِلّٰہِ تَعَالٰی میرے لئے بھی پیدا ہی نہیں ہونی جو آج
جوان ہوتی۔ تم اپنی خبر لو کہ شروع ہی سے تمہارے اندر پیدا ہوئی اور
پرورش ہوتے ہوتے اب اس پر جوانی کا عالم ہے۔ دیکھو آج تمہارے بڑھاپے
میں اس پر کیا جو بن چڑھ رہا ہے؟ میرے اندر تو بفضلہ حرم کبھی پیدا ہی نہیں
ہوئی جو آج بڑھاپے میں اس کے جوان ہونے کی نوبت آتی۔ اللہ اکبر کیا گہری
بات فرمائی ہے؟ علم حقیقی ان ہی حضرات کو حاصل ہوتا ہے۔ اس کا مولوی
صاحب سے کچھ جواب نہیں پڑا۔ شاہ صاحب کالس منہ دیکھ کر رہ گئے،
بہر حال ایک وہ لوگ بھی ہیں جو روپیہ پیسہ سے گھبراتے ہیں۔

حضرت غوثِ پاکؒ کی دنیا سے بے رغبتی | لیجئے ایک اور حکایت
یاد آئی۔ حضرت سیدنا

غوثِ پاکؒ رحمۃ اللہ علیہ کی خدمت میں بادشاہِ سنجھ نے عرض کیا کہ ایک حصّہ
میرے ملک کا ہے نیمروز، وہ میں آپکی تذکر کرتا ہوں کیوں کہ آپ کی خانقاہ
کا خرچ بہت زیادہ ہے۔ مہمانوں کی کثرت رہتی ہے، وارین صادرین کثرت
سے آتے رہتے ہیں۔ حضرت غوثِ پاکؒ اس کے جواب میں نہایت بے پروائی
کے ساتھ لکھتے ہیں

پچوں پتیر سنجری رنج بختم

د اگر میرے دل میں ملک سنجری کی خواہش ہو تو

ہو جائے (بادشاہ سنجری کا چہرہ سیاہ ہوتا تھا)

ترانگہ کہ یا فتم خیر انکس

د جس وقت سے مجھ کو آدھی رات کی غیر ملکی ہمت کی غیر ملکی ہے میں نیروز کے ملک کو ایک جو کے
عوم بھی نہیں خریدتا۔ (نیروز ایک حصہ ملک کا نام ہے)

یعنی آدھی رات کو اٹھ کر جو نفلیں پڑھتا ہوں اور اللہ تعالیٰ کی یاد میں مشغول ہوتا
ہوں اس کے لطف کے سامنے سب گرو ہیں، حکومت اور سلطنت میں تمہارے
ملک نیروز کو ایک جو کی برابر بھی نہیں۔ حضرت تو وہ کیا بات ہے؟ ان کو اسی
میں چین ملتا تھا۔

تو دیکھتے ظاہر میں سب کے الگ الگ مطلوب ہیں۔ لیکن حقیقت میں سب
ایک ہی چیز کے طالب ہیں یعنی چین کے۔ یہ دوسری بات ہے کہ واقعی چین کس
میں ہے؟ جو آگے ثابت ہو جاوے گا۔ جب یہ بات ہے تو دنیا کے طالب
بھی واقعی چین ہی کے طالب ہیں تو چین دنیوی ضرورت کی بھی چیز ہونی، کوئی
ایسا نہیں جس کو چین اور راحت مطلوب نہ ہو۔ رہی آخرت، سو آخرت کے
چین کا مطلوب ہونا بالکل ظاہر ہے۔ کسی کو اس میں کلام ہی نہیں۔ بفضلہ ایک
مقدمہ تو بخوبی ثابت ہو گیا کہ چین دنیا اور آخرت دونوں کی ضرورت کی چیز ہے۔
دوسرا مقدمہ یہ باقی رہا کہ چین کس چیز میں ہے؟ سو حق سبحانہ تعالیٰ دعویٰ

لے جس کو طلب کیا گیا ہو۔

فرماتے ہیں کہ خدا ہی کی یاد میں چین منہ سے جب یہ ہے تو اب ذکر کے ضروری ہونے میں کیا شبہ رہا؟

چین صرف ذکر اللہ سے ملتا ہے۔

یہ بات مشاہدہ سے معلوم ہو سکتی ہے کہ دنیا دار ہرگز راحت میں نہیں۔ ٹٹول لیجئے طالبانِ راحت اور اسبابِ راحت جمع کرنے والوں کو۔ یعنی ایک وہ شخص ہے کہ جس کی عمر گزری سامانِ راحت جمع کرنے میں اور سامانِ جمع بھی ہو گیا لیکن راحت پھر بھی کہاں نصیب؟ اول تو سب سامانِ جمع ہوتا نہیں، حتیٰ تعالیٰ کا ارشاد ہے: **أَمْ لِلْإِنْسَانِ مَا تَمْتَعُ** (کیا انسان کو وہی مل جاتا ہے جس کی وہ تمنا کرتا ہے، القرآن پ: ۲۰۔ عربی شعر سے

مَا كَلَىٰ مَا يَمْتَنِي الْمَرْءُ يُدْرِكُهُ ۖ تَجَرُّهُ الرِّيَّا حُرِّجًا لَا تَشْتَهِي السُّفْنُ

(ہر وہ چیز جس کی انسان تمنا کرے اسے نہیں بلجایا کرتی، کبھی ہوائیں کشتیوں کی خواہش کے خلاف چلتی ہیں، یعنی کبھی ہوائیں مخالف ہوتی ہیں جو کشتی کے مقصد کے خلاف ہے۔ بالفرض اگر ہر شخص اپنی سب تمنائیں حاصل بھی کر لے تب بھی راحت نہیں، یعنی فرض کرو ایک شخص ایسا ہے کہ اس کی سب تمنائیں پوری ہو گئیں، یعنی جسے وہ سامانِ راحت سمجھتا تھا وہ سب جمع ہو گیا۔ لیکن خودِ راحت تو خدا ہی کے قبضہ میں ہے۔

راحت اور چیز ہے سامانِ راحت اور چیز
یعنی دیکھنا یہ ہے کہ
سعی سے کیا چیز جمع

لے آرام چاہتے والے

ہو سکتی ہے۔ راحت یا سامانِ راحت؟ ایک شخص ہے کہ اس کا عہدہ بھی بڑا ہے، گاؤں بھی ہیں، نوکر بھی ہیں، نوکر کے لئے خدمت بھی ہے، حکومت بھی ہے، غرض راحت اور عیش کا سارا سامانِ راحت ہے۔ اول تو بہت کم ایسے ہوتے ہیں لیکن خیر آخر کوئی ایسا ہو بھی تو اس کو عیش سے کم کر اس کی حالت دیکھے اور تفتیش کیجئے کہ آیا اُسے چین میسر ہے یا نہیں۔ میں سچ عرض کرتا ہوں چین پھر بھی اسے نصیب نہیں۔ کوئی نہ کوئی پریشانی وہاں ضرور پادگے۔ اپنی عمر میں کوئی دنیا دار آرام میں نہیں۔ ایک شخص ہے کہ اس کے اولاد نہیں ہوتی، مدتوں تو اس غم میں رہا کہ اولاد نہیں ہوتی، خیر اولاد بھی ہو گئی تو پھر اولاد کے اولاد نہیں ہوتی۔ اب اس غم میں ہے غرض کسی وقت فکر و غم سے خالی نہیں۔ یہ مسلم ہے کہ اہل دنیا کے نزدیک بھی مشہور ہے۔

کسی مجروح و غیر شادی شدہ شخص نے کسی عمیلدار سے پوچھا کہ خیریت بھی ہے اس نے بگڑ کر کہا کہ میاں خیریت ہوگی تمہارے یہاں کہ نہ گھر نہ بار، اکیلی جان آخر کھٹو ٹھہرے، بس خیریت ہے، ہمارے یہاں کیوں خیریت ہونے لگی؟ خیریت ہوتی ہے تم جیسے منحوسوں کے یہاں۔ ہمارے یہاں تو اللہ کے دئے ہوئے بیوی بچے، پوتے پڑوتے، نوکر چاکر، سبھی ہیں، کسی کا سر دکھ رہا ہے، کسی کو درست آرہے ہیں، کسی کی آنکھ دکھ رہی ہے، ہمارے یہاں کیسی خیریت۔ تم اکیلے اپنی جان سے ہو اس لیے تمہارے یہاں ہمیشہ خیریت اسی خیریت ہے۔ خدا نہ کرے وہ دن کہ ہمارے ہاں ایسی خیریت ہو، سو

لے خدمت کار لوگ سے بیوی بچے رکھنے والا۔

واقعی بالکل پر سچ ہے کہ جتنا سامان بڑھتا ہے، غم بھی بڑھتا جاتا ہے۔
 گلستان میں ایک حکایت ہے کہ کسی فقیر نے بادشاہت بل گئی تھی۔ کسی نے
 مبارک باد دی تو اُس نے کہا کہ میاں مبارکباد کا ہے کی دیتے ہو،
 ”دی روز غم نانے داشتتم امروز غم بہانے“

ترجمہ کلی تک صرف اپنے کھانے کی فکر تھی، مگر آج تمام جہان کا غم مجھ پر سوار ہے۔
 بچوں کو لوگ کہا کرتے ہیں کہ بادشاہ ہیں۔ سُبْحَانَ اللہ بادشاہی کی حقیقت بچپن
 کے زمانہ کے سامنے کیا ہے۔ بادشاہوں کو تو ہم سے بھی زیادہ فکر میں ہیں۔
 اُن سے تو غریب ہی زیادہ بے فکر ہیں اور بچے تو بالکل ہی بے فکر ہوتے ہیں۔
 اُن سے بھلا نسبت ہی کیا بادشاہوں کو؟ خلاصہ یہ کہ جتنا سامان بڑھتا جاتا ہے
 اتنی ہی پریشانی بڑھتی چلی جاتی ہے۔ خوب فرماتے ہیں ایک بزرگ سے
 وَمَنْ يَحْمَدِ الدُّنْيَا لِعَيْشِ يَسْرُهَا شَوْفَ لَعْنَتِي عَنْ قَلِيلٍ يَلُومُهَا
 جو شخص دنیا کی تعریف اُس آسائش کی وجہ سے جو اُسے خوش کئے دیتی ہے کر رہا ہے میری جان
 کی قسم وہ جلد ہی اس کی مذمت و برائی بھی ضرور کرے گا۔

یعنی جو آج ترقی کی ترغیب دے رہا ہے واللہ وہ بہت جلد خود اس کی مذمت
 کرے گا۔

إِذَا أَدْبَرْتَ كَانَتْ عَلَى الْمَرْحُوسَةِ وَإِنْ أَقْبَلْتَ كَانَتْ كَثِيرًا هُمُومَهَا

اس کی حالت یہ ہے کہ جب یہ چلی جاتی ہے تو آدمی کو حسرت و رنج دے کر جاتی ہے اور
 جب آتی ہے۔ تو بہت سے افکار ساتھ لے کر آتی ہے۔

دنیا ایسی چیز ہے کہ جب یہ آتی ہے تو سینکڑوں پریشانیوں کو اپنے ساتھ لاتی ہے

اُدرجب یہ جاتی ہے تو حسرت اُدرافسوس چھوڑ جاتی ہے، نہ اُس کا آنا پریشانی سے خالی، نہ اُس کا جانا پریشانی سے خالی۔ شروع سے آخر تک بس پریشانی پریشانی ہے۔ سو دانتی حضرت خدا تکلیف سے بچا دے۔ دُنیا ہو مگر بقدر ضرورت لیکن اس کا زیادہ ہونا تو بس پوری مصیبت ہے۔ مثلاً کسی نے ایک ہزار روپیہ دے دیا تو بس قبضہ میں آتے ہی سبق شروع ہو گیا۔ اب اس کی حفاظت کی فکر میں ساری ساری رات نیند نہیں آتی۔ غرض اُس کے آتے ہی پریشانی تو نقد موجود ہے۔ چور صاحب چاہے اگلے ہی دن ساری کی ساری رقم ایک ساتھ اڑا لجاوے اور ان صاحب کو اُسے برتنے کا موقع بھی نہ ملے۔ پھر اس کے چور می جانے کے بعد جو غم اُدپریشانی ہوئی وہ نفع میں رہی۔

جیسے مشہور ہے کہ ایک چور کسی کا گھوڑا چر کر لایا۔ راستہ میں ایک اُدچور بلا جو اُس سے بھی زیادہ شاطر (چالاک) تھا اُس نے پوچھا کہ میاں گھوڑا بیچتے ہو؟ انہیں بھلا ایسا موقع کہا بلتا کہ ادھر چر کر لائے اُدھر خریدار موجود۔ پکڑے جا کا بھی کھٹکانہ رہے۔ کہا ہاں بیچتے تو ہیں۔ دوسرے چور نے کہا کہ بھائی پہلے سوار ہو کر دیکھ لیں کہ کوئی عیب تو نہیں، تو تم میری جوتیاں تھام لو میں آٹھ دس قدم اسے چلا کر ذرا دیکھ لوں۔ جوتیاں تو اس کے ہاتھ میں دیں اُدور رکاب میں پاؤں رکھ، اُدپرچڑھ، ایڑہ مار یہ جا اُدروہ جا۔ چور صاحب جوتیاں ہاتھ میں لیے دیکھتے کے دیکھتے ہی رہ گئے۔ کسی نے پوچھا میاں جو تم گھوڑا لیے جا رہے تھے وہ کیا ہوا؟ کیا بیچ دیا؟ کہا ہاں بیچ دیا۔ پوچھا کتنے میں گیا۔ کہا جتنے میں لائے تھے اتنے میں گیا۔ اُدیہ جوتیاں نفع میں رہیں۔ مفت لیا تھا مفت گیا۔ جوتیاں نفع میں ملیں۔ پھر بھاگتے

چور کی لنگوٹی ہی تھی۔ اسی طرح وہ ایک ہزار روپے کیا آئے ایک مصیبت اپنے ساتھ لائے اور گئے تو ایسی برکت کر گئے کہ ایک تو روپیہ جانے کا اوپر سے یہ پریشانی مفت کی کہ پولیس میں رپٹ لکھاؤ۔ مستغیث (مزید کرنے والا۔ استثناء دائرہ کرنے والا) نہ بنو تو بزم اور بنو تو سینکڑوں جھگڑے۔ ایسے موقعوں پر بعضی پولیس الٹا مستغیث سے وصول کرتی ہے۔ نہ دو تو رپٹ کو جھوٹا قرار دیکر الٹا مستغیث کا چالان کر دے، یہ پریشانی اور پولیس کا خوف گھاٹے میں رہا۔ جیسے اُس چور کو جو تیاں نفع میں ہی تھیں، بڑے جوتے تو یہ ہیں کہ ہزاروں طرح کے علم۔ روپیہ کے آنے کی اتنی خوشی نہ ہونی بھٹی جتنا کہ جانے کا غم ہو گیا۔ رات بھر تو حفاظت کی فکر میں چین نہ آیا، اور صبح دیکھتے ہیں تو صندوقچہ نادرڈ۔ میں اپنی ہی کہتا ہوں۔ میرے پاس کوئی چیز ہدیہ آتی ہے تو اتنے ہی بس یہ غم سوار ہو جاتا ہے کہ اس کو کس مصرف میں لاؤں، جب تک اُس کی ضرورت ذہن میں نہیں آجاتی ہمیشہ اس کی فکر رہتی ہے، کہ کہاں استعمال کروں۔ ڈر بھی لگتا ہے کہ کہیں سٹی تعالے کی ناشکری نہ ہو۔ کہ نالائق ہم تو تجھے دیتے ہیں اور تو گھبراتا ہے۔ بعضی چیز تو خیر ایسی ہوتی ہے کہ آتے ہی کام میں آجاتی ہے۔ لیکن بعض چیز ایسی آتی ہے کہ سوچنا پڑتا ہے۔ کہ آخر اس کا کیا کروں؟ یا تو کسی کو دیدی یا اگر نخل کا غلبہ ہو تو سوچا کہ اجی مفت کسی کو کیوں دیں لاؤ بیچو جی۔ چنانچہ بیچ کر دام کھرے کر لیے اور ضروری موقعوں پر خرچ کر لیا۔ اللہ اللہ خیر صلا۔ اُس کا موجود رہنا بھی تو بارگاہ ہوتا ہے۔

صحیح الحسّ و می زائد از ضرورت سامان گھرتا ہے | میں دیکھتا ہوں کہ گھروں میں کثرت سے سامان بھرا پڑا ہے اور اس کے استعمال کی کبھی عمر بھر بھی نوبت نہیں آتی۔ تو اب دیکھنا یہ ہے کہ قلب پر ایسے فضول سامان کا بار ہے یا نہیں؟ اگر نہیں ہے تو میں ضرور کہوں گا کہ قلب بچس ہو گیا ہے۔ ورنہ ضرور الجھن ہوتی۔ مجھے تو اس تصور ہی سے وحشت ہوتی ہے کہ میری ملک میں بھی ضرورت سے زیادہ چیزیں ہوں، چاہے ان چیزوں سے خود مجھے کبھی بھی سابقہ نہ پڑتا ہو، لیکن یہ خیال ہوتا ہے کہ میری ملک میں بھی ایسی فضول چیزیں کیوں ہوں؟ آخر ان کا ہو گا کیا؟ طبیعت بہت ہی الجھتی ہے کہ جو چیز کام میں نہ آوے وہ گھر میں کیوں رہے۔ مفت میں پہرہ چوکی دینا، جمال ہونا، مزدور بننا، فضول کا دروسر۔ خوب کہا ہے صائب تے سے

حرص قانع نیست صائب ورنہ اسباب معاش

آنچه مادر کار داریم اکثرے در کار نیست

اے صائب حرص کی وجہ سے قناعت نہیں حاصل ہوئی ورنہ دُنیوی اسباب سے جن کو ہم اپنے استعمال میں رکھتے ہیں ان میں سے اکثر غیر ضروری ہیں، واقعی ہر شخص ٹٹول کر دیکھ لے کہ جتنی چیزیں گھر میں موجود ہیں ان میں سے اکثر کی تو کبھی ضرورت ہی نہیں پڑتی بلکہ بعض اوقات تو چیز کے آنے پر ضرورت تصنیف کی جاتی ہے کہ فلاں کام میں لگائیں گے۔ چیز کیا آئی ایک اور کام بڑھ گیا۔ اب تک جو شغل نہ تھا۔ لیجئے آج وہ شغل بھی تیار ہے۔ اے اللہ جن کے یہاں سامان بے حد بھرا پڑا ہے،

انہیں کیسے چین آتا ہوگا؟ وہ سامان کہ جس کی فہرست بھی نہیں کہ کیا کیا چیز ہے اور جس کی خبر بھی نہیں کہ کہاں پڑا سٹر رہا ہے؟ اور جو اس طرح حاصل کیا گیا تھا کہ کسی کا گلا کاٹ کر کسی کا سنی کر مار کر، سینکڑوں گناہ سمیٹ کر وہ آج یوں بیکار پڑا گو کھار رہا ہے۔ یونہی پڑا پڑا دیکھ لگ لگ کر ختم ہو گیا اور مالک صاحب کو تپہ بھی نہیں۔ ایچولی ضلع میرٹھ میں ایک دولہن جہیز میں پندرہ سو کے کپڑے لائی تھی، بھلا کس کام آویں گے؟ ان سب کے استعمال کی بھی کبھی نوبت نہ آوے گی۔ کیوں کہ وہ تو اتنے ہیں کہ پر تو اسی بلکہ سگر تو اسی تک بھی ختم نہ ہوں۔ بس ہمیشہ ہوا اور دھوپ دیا کروا اور پھر ویسے کے ویسے ہی بند کر کے رکھ دو، بھلا کیا فائدہ نکلا سو اس کے کہ ایک شغل بڑھ گیا۔ لو صاحب یہ اب جاننے سلوک کیا کہ ایک اچھی خاصی مصیبت عمر بھر کے لیے جان کو لگا دی۔ یہ ہے زیادہ اسباب کی خرابی۔

یہ دوسری بات ہے کہ کسی کی جس ہی باطل ہو گئی ہو اور اس کو یہ مصیبت مصیبت ہی نہ معلوم ہوتی ہو۔ جیسے جس باطل ہو جاتی ہے کو کین سے، جیسے کو کین کو کھاتے کھاتے زبان بے حس ہو جاتی ہے۔ اسی طرح چوں کہ خرافات کے عادی ہو رہے ہیں اس لیے قلب بے حس ہو گیا ہے۔ لیکن ایک وقت آنے والا ہے کہ یہ سن اترے گی۔ اس وقت یہ انکار سانپ اور بچھو کا کام کریں گے۔ وہ وقت کون سا ہوگا؟ وہ وقت ہوگا موت کا۔ چنانچہ حدیث میں ہے۔

الناس نيام "فَإِذَا قَامُوا انتَبَهُوْا" (لوگ سو رہے ہیں۔ جب مریں گے تو خبردار ہونگے)

حضرت مرتے وقت آنکھ کھلیں گی۔ اس وقت ادراک درست ہوگا۔ اس وقت

معلوم ہوگا کہ یہ غم جاہد کا، ساز و سامان کا، گھر بار کا، لیکن فضولیات کا نہ کہ ضروریات کا کیسا ستانا ہے۔ اُس وقت احساس ہوگا کہ قلب پر اُن کی جدائی سے کس قدر بار آور گرائی ہوتی ہے۔ کوئی غم سانپ کی خاصیت رکھیگا۔ کوئی بچھو کی خاصیت کہ ہائے میں چلا ہائے یہ ساری چیزیں مجھ سے چھوئیں، ہائے میرے بعد نہ جلنے ان کا کیا حال ہوگا۔ وَالْتَقَّتِ السَّاقُ بِالسَّاقِ ۗ إِلَىٰ

ذَيْبِكَ يَوْمَئِذٍ الْمَسَاقُ ۗ (اُدایک پنڈل دوسری پنڈل سے لپٹ لپٹ جاتی ہے اُس روز تیرے رُت کی طرف جانا ہوتا ہے۔) سورة القیامتہ ۱۰، خدا بچائے جس نے تعلقات ضرورت سے زیادہ بڑھا رکھے ہیں اور انہیں میں رات دن انہماک ہے اُس کو مرنے کے وقت سخت کشاکشی پیش آنے والی ہے۔ سانپ بچھوؤں کا عذاب قبر میں تو ہو ہی گا اُس کا نمونہ مرنے کے وقت دنیا ہی میں دیکھ لے گا۔ جن صاحبزادہ کے واسطے جاہد چھوڑنا سبکی فکر میں حلال حرام کی تمیز نہ کی وہ خوش ہیں کہ آبا مر رہے ہیں خوب گلچھرے اڑا دیں گے۔ با و ا جان کی مصیبت ہے کہ چاروں طرف کے خیالات سانپ بچھوؤں کو لپٹ رہے ہیں لیکن اے صاحب آپ ہی نے تو یہ سانپ بچھو لپیٹے ہیں خود بخود تو جمع نہیں ہو گئے۔

میں پھر کہے دیتا ہوں اور بار بار کہے دیتا ہوں کہ یہ سب تقریر فضولیات کے متعلق ہے۔ ضروریات اس سے بالکل مستثنیٰ ہیں۔ لیکن ضروریات وہ جو دائمی ضرورت ہو، نفسی (بناوٹی) ضرورت نہیں۔ یعنی بہت سی چیزیں ایسی ہیں کہ جن کے پاس وہ چیزیں نہیں ہیں ان کا ان کے بغیر کچھ بھی حرج نہیں۔ بعض چیزوں کے تو نام بھی نہیں ہیں معلوم مثلاً جو اسرات ہمارے پاس نہیں ہیں تو بدوں ان

کے ہمارا کون سا کام اٹکا ہوا ہے ان کے حصول کے درپے ہونا کیا فضول حرکت نہیں؟ البتہ جو چیز فضول نہیں ان سے ہم تعرض نہیں کرتے، اب تقریبات میں جو محض نام و نمود اور شان و شوکت کے لیے فضولیات تصنیف کیں پھر ان کے پورا کرنے کے لیے جائز و ناجائز ٹورنا شروع کر دیا۔ پھر اسی طرح سلسلہ دار لاکھوں ضرورتیں اپنے سر لٹائی ہیں جن میں کی ہر چیز عذاب ہے۔ اسی کو حق تعالیٰ فرماتے ہیں :-

فَلَا تَعْبُدُوا مَا آتَاكُمْ مِنْهُمُ وَلَا آؤَادُهُمْ إِنَّكُمْ لَنْ تُبْرِكُوا اللَّهَ لِيَعْبَدَكُمْ بِهِ فِى الْحَيَاةِ الدِّىْنِ وَتَذْهَبَ أَنْفُسُهُمْ وَهُمْ كَافِرُونَ ۝ (آپکو خوشمانہ معلوم ہوں ان

کے اموال و اولاد۔ کیوں کہ اللہ تعالیٰ یوں چرتا ہے اولاد و اموال سے انہیں دنیا ہی میں عذاب دیں۔ سورۃ التوبہ ۱۷) یعنی آپکو خوشمانہ معلوم ہوں ان کے اموال و اولاد، کیونکہ اللہ تعالیٰ یوں چاہتا ہے کہ اولاد و اموال سے انہیں دنیا ہی میں عذاب دیں آخرت میں تو عذاب الگ ہوگا، دنیا ہی میں عذاب ہو جائے۔ حقیقت میں مال اور اولاد دنیا داروں کے لیے عذاب ہی ہے۔ بعضوں کو تو مال کی حفاظت کی فکر میں سونا نصیب نہیں ہوتا، جیسے سانپ خزانہ پر جاگتا ہے ویسے ہی یہ لوگ رات بھر جاگتے ہیں۔ اس بہانہ سے تہجد بھی شروع کر دیا۔ ذکر و شغل بھی کر رہے ہیں اور غرض وہی ہے یعنی حفاظت مال۔ اگر آج سارا ذخیرہ جاتا رہے تو پھر تہجد بھی ختم، پھر کہاں کا ذکر اور کس کا شغل؟ تو رات بھر خود اس طرح جاگ جاگ کر پہرہ دیتے ہیں، کیوں کہ چونکہ یادوں پر بھی کیا بھروسہ؟ اگر جا بیدار ہوں تو مقدمہ بازی سے فرصت نہیں۔ کبھی تو اس کی فکر کہ فلا نے مالش (شکایت)

کردی، پیروی میں مارے مارے پھرتے ہیں۔ ایک جگہ جیتے دوسری جگہ مارے اسی طرح ہائی کورٹ پہنچتے پہنچتے ہزاروں کے وارے نیارے ہو گئے۔ اگر مایوگورٹ تک پہنچ کر اخیر میں مالش خارج بھی ہو گئی تب بھی میاں کا پورا کورٹ تو ہو ہی گیا کبھی اس کا غم کہ ہائے اتنا تو خرچ کیا پھر بھی اپیل خارج۔ غرض ہر طرح مصیبت ہے اور ہر وقت کی مصیبت ہے۔ ”چومیر و مبتلا میر و چو خیز و مبتلا خیز و“ (جب مرنا ہے تو اپنے خیالات میں آودہ مڑنا ہے اور جب اٹھتا ہے تو اپنے خیالات میں آودہ اٹھتا ہے)۔ یہی اولاد کی کیفیت ہے۔ اول تو مدتوں کی آرزوں کے بعد خدا خدا کر کے اولاد ہونی پھر کوئی بچہ بیمار ہوا یہاں تک کہ مایوسی تک نوبت پہنچ گئی۔ اب پریشان ہیں کہ اے اللہ کیا ہوگا؟ اگر یہ مر گیا تو میں کیوں کر زندہ رہوں گا؟ ہائے کیا حال ہوگا۔ قبل از مرگ واڈیلا۔ مرنے کا اتنا غم بھی نہ ہوگا۔ جیسی تکلیف اس سوچ میں ہے کہ ہائے اگر مر گیا تو کیا ہوگا؟ غرض کسی طرح چین نہیں، ہر وقت بے چین ہیں۔ پریشان ہیں۔ یہ مڑا ہے اولاد کا اور اموال کا۔ فرمائیے یہ مصیبت ہے یا نہیں۔

اسی کو فرماتے ہیں: **إِنَّمَا يُرِيدُ اللَّهُ لِيُعَذِّبَ بِهِنَّ فِي الْحَيَاةِ**

الدُّنْيَا۔ اموال و اولاد کی کثرت دنیا ہی میں آلمہ عذاب ہے جس کے پاس مال اور اولاد کی کثرت ہے اس کی حالت ہی یہ ہے کہ ہر وقت ایک عذاب جان میں مبتلا ہے۔ پھر بتائیے کیا ایسے شخص کی بابت یہ کہا جا سکتا ہے کہ وہ چین میں ہے؟ ہرگز نہیں۔ دنیا دار کوئی چین میں ہو ہی نہیں سکتا۔

ایک مطلب خیز حکایت | میں نے ایک حکایت نہایت مطلب خیز اور میرے اشبات مدعا میں بہت واضح اور صریح اپنے استاد

لے موت سے پہلے ہی چیننا چلانا ہے جس سے مطلب نکل سکے سے مدعا کو ثابت کرنا کہ صاف۔ صاف

مولانا محمد یعقوب صاحب سے سُنی ہے کہ کسی شخص کو جو دلی کارہنے والا تھا حضرت
 خضر علیہ السلام کی ملاقات کی بڑی تمنا تھی۔ کیوں کہ سنا تھا کہ حضرت خضر علیہ السلام
 بڑے مقبول الدعوات میں اُن سے دُعا کرائیں گے، بعضوں کو یہ جنبط بھی ہوتا ہے اور
 اس جنبط میں ان کی حیات اور موت کو پوچھتے ہیں۔ چنانچہ جب میں دیوبند میں پڑھتا تھا
 ایک صاحب کا خط مولانا محمد یعقوب صاحب کی خدمت میں آیا تھا۔ اُس میں انہوں
 نے پوچھا تھا کہ آیا حضرت خضر علیہ السلام ابھی تک زندہ ہیں مولوی صاحب تھے،
 بڑے زندہ دل، جو اب لکھو یا کہ بھائی انکا میرے پاس بہت دن سے کوئی خط نہیں
 آیا خبر نہیں آئی۔ زندہ ہیں یا مر گئے بہت دن سے خیریت نہیں آئی۔ جب کوئی خط
 آوے گا تو اطلاع دوں گا، لوگ بھی کیا فضول فضول سوال کرتے ہیں۔

ہمارے لئے تو سب کچھ حضور صلی اللہ علیہ وسلم ہی ہیں | اجی مطلب کیا ہمیں
 اس تحقیق سے ہمارے

خضر اور ہمارے عیسیٰ تو جناب رسول مقبول صلی اللہ علیہ وسلم ہیں جن کی وہ شان ہے
 کہ اگر اس زمانہ میں سارے انبیاء دوبارہ دنیا میں تشریف لے آویں تو سب کے
 سب آپ ہی کے امتی ہو کر رہیں۔ چنانچہ حضرت عیسیٰ علیہ السلام جب آسمان سے
 تشریف لاویں گے تو ہمارے حضور ہی کی شریعت کے تابع ہوں گے، پھر بھی افسوس
 ہے کہ ہم کو خضر علیہ السلام کی ڈھونڈ ہے۔ بس ہمیں تو ہمارے حضور (علیہ السلام)
 ہی کافی ہیں، ہمیں کسی کی تلاش نہیں چاہئے۔ چنانچہ حضرت ابراہیم بن ادھم رحمۃ اللہ علیہ
 کے پاس حضرت خضر علیہ السلام خود ایک بار تشریف لائے اور مصافحہ کیا۔ مصافحہ

کر کے حضرت ابراہیم بن ادہم اپنے کام میں مشغول ہو گئے یعنی اللہ تعالیٰ کی یاد میں
 حضرت خضرؑ نے فرمایا کہ آپ نے مجھے پہچانا نہیں، حضرت ابراہیم بولے کہ میں
 نے اس کی کچھ ضرورت نہیں سمجھی، انہوں نے فرمایا کہ میں خضر ہوں آپ نے فرمایا ہونگے
 یہ کہہ کر پھر مشغول ہو گئے، حضرت خضرؑ نے فرمایا کہ بھائی تم تو بڑی بے پروائی سے
 بٹے۔ لوگ تو برسوں میرے ملنے کی آرزو میں رہتے ہیں اور ملاقات نصیب نہیں
 ہوتی۔ میں خود تمہارے پاس آیا اور تم نے التفات بھی نہ کیا۔ فرمایا بڑے نادان
 ہیں جو خدا کی طلب کو چھوڑ کر آپ کو ڈھونڈتے پھرتے ہیں۔ حضرت خضرؑ نے فرمایا
 نہیں خدا ہی کے واسطے مجھے ڈھونڈتے ہیں مجھ سے دُعا کرتے ہیں، حضرت ابراہیم
 بن ادہم نے فرمایا کہ اچھا آپ میرے لیے دُعا کرو بیچے کہ میں نبی ہو جاؤں۔ فرمایا
 یہ تو نہیں ہو سکتا۔ کہ یہ نہیں ہو سکتا تو آپ مہربانی کر کے مجھے میرے حال پر
 چھوڑ دیجئے۔ میرا حرج ہوتا ہے، خیر یہ تو ان کا ایک حال ہے۔ بہر حال ایک
 تو وہ لوگ ہیں کہ حضرت خضرؑ کو ڈھونڈتے پھرتے ہیں لیکن ملتے نہیں، ایک یہ تھے
 کہ خود ان کے پاس آئے اور انہوں نے پرواہ بھی نہ کی۔

وہ شخص بھی وظیفے پڑھتا تھا، دُعا کرتا تھا لیکن حضرت خضرؑ ملتے ہی
 نہ تھے۔ اتفاق سے ایک روز کہیں مل گئے۔ اس شخص نے پہچانا نہیں کیوں کہ
 ظاہری کوئی علامت تو تھی نہیں۔ اور یہ جو عوام میں مشہور ہے کہ ان کے ہاتھ
 کے انگوٹھے میں ہڈی نہیں ہوتی لَا حَوْلَ وَلَا قُوَّةَ۔ بالکل واہیات، لغویات
 غرض حضرت خضرؑ نے خود ہی اس شخص سے کہا کہ میں خضر ہوں، کہہ کیا کہتا ہے۔

لے نشانی سے عام لوگ

میری اس قدر کیوں تلاش تھی؟ احمق نے طلب بھی کیا تو کیا کہتا ہے کہ حضرت میرے لیے یہ دُعا کر دیجئے کہ دُنیا میں بے فکر ہو کر زندہ رہوں، حضرت خضر نے فرمایا کہ ارے یہ نہیں ہو سکتا کہ دنیا میں کسی کو بے فکری نصیب ہو، اُس نے دوبارہ عرض کیا کہ حضرت آپ دُعا تو کریں، حضرت خضر نے پھر وہی کہا کہ ارے بھائی میں ایسی دُعا نہیں کر سکتا۔ ایسے کام کے لیے کیا دُعا کروں جو ہو ہی نہیں سکتا؛ اگر بیٹیا کہے کہ میرے لیے یہ دُعا کرو کہ میں اپنے باپ کا بھی باپ ہو جاؤں تو بھلا یہ ہے نا تو فرمائش کیوں ایسا ممکن ہی کہاں ہے؟ جب اُس نے زیادہ اصرار کیا تو حضرت خضر نے اپنے اخلاق سے جواب دیا کہ خیر ایسی دُعا مانگنا تو بے ادبی کی بات ہے کیوں کہ ایسا ہونا عادت اللہ تعالیٰ کے خلاف ہے۔ ہاں تمام دلی میں جس کو اپنے نزدیک بے فکر سمجھو اُسے منتخب کر لو۔ پھر میں یہ دُعا کروں گا کہ اے اللہ تعالیٰ یہ شخص بھی ایسا ہو جاوے جیسا فلانا۔ اس انتخاب کے لیے میں تمہیں چھ مہینے کی مہلت دیتا ہوں۔ اس درمیان میں اطمینان سے تلاش کر رکھنا، میں چھ مہینے کے بعد پھر تم سے ملوں گا۔ اُس وقت اپنی رائے سے مطلع کرنا۔ وہ شخص دل میں بڑا خوش ہوا کہ کیا یہ مشکل بات ہے۔ دلی میں ہزاروں امرا ہیں۔ شاہی کارخانہ ہے بڑے بڑے دولتمند اور رئیس موجود ہیں۔ ایسا شخص مل جانا مشکل ہی کیا ہے؛ بہت آسان ہے۔ چنانچہ اُس نے دلی میں گھومنا اور ایک ایک رئیس کو دیکھنا شروع کیا۔ جب کسی شخص کے بارہ میں رائے قائم ہوتی کہ اس جیسا ہونے کی دُعا کراؤں گا۔ اندرونی حالات تفتیش کرنے پر وہ بھی کسی نہ کسی مصیبت میں مبتلا

نکلتا، یہاں تک کہ چھ مہینے کی میعاد ختم ہونے کو پہنچی۔ اب انہیں بڑا تر دد کہ حضرت
 خضر کو کیا جواب دوں گا۔ معلوم ہوتا ہے واقعی دنیا میں کسی کو آرام نہیں، چین
 جس کا نام ہے وہ کسی کو میسر نہیں۔ آغوش میں ایک جوہری پیراؤس کا گذر
 ہوا۔ دیکھا کہ لاکھوں کا کارخانہ ہے، بڑا سا زوسامان، سینکڑوں مکان اور دکانیں
 عالیشان فرش فروش، ہشتم خدم، اولاد بھی کثرت سے، غرض عیش کا سامان موجود
 ہے اور خود کا و تکیہ لگائے نہایت اطمینان کے ساتھ ہٹا کتا سرخ سپید بٹھا ہوا
 ہے۔ کچھ کام بھی نہیں کرنا پڑتا۔ کار بندے ایسے مکتومند کہ سب کام انہیں کے ذریعہ
 سے نہایت خوبی اور انتظام کے ساتھ ہو رہے ہیں۔ اس جوہری کو دیکھ کر یہ
 حضرت بڑے خوش ہوئے کہ اَلْحَمْدُ لِلّٰہِ تَعَالٰی جیسا شخص میں چاہتا تھا ویسا
 آنحضرت ہی گیا۔ بس اب کیا ہے اسی جیسا ہونے کی دعا کراؤں گا۔ لیکن سوچا کہ
 بھائی احتیاط لاؤ پہلے اس سے بل تولوں چنانچہ ملے اور سارا قصہ حضرت خضر
 کی ملاقات کا اور اپنی دعا کی درخواست کا سنایا۔ اور کہا کہ ساری دلی میں بس تم
 ایک شخص ایسے ملے ہو جن کو کوئی فکر نہیں اب میں حضرت خضر سے بس یہی دعا
 کراؤں گا کہ تم جیسا ہو جاؤں۔ یہ سن کر اس جوہری نے ایک آہ سرد دیکھی اور کہا
 کہ اللہ مجھ جیسا ہونے کی ہرگز دعا نہ کرانا۔ مجھ جیسا تو خدا دشمن کو بھی نہ کرے جس
 مصیبت میں میں گرفتار ہوں وہ تو دشمن کو بھی نصیب نہ ہو۔ یہ سن کر اس کو بڑا
 تعجب ہوا۔ کہا میاں تم صاحب جاؤ اور ہو، صاحب اولاد ہو، تندرست ہو،
 ہر طرح کا آرام، ساز و سامان، ہشتم خدم، نوکر چاکر دنیا بھر کی نعمتیں موجود ہیں اور

انے فکر سے نوکر چاکر۔ خدمت گزار سے کام کرنے والے سے قابل اعتماد و اعتبار ہے خدا کے لئے

پھر کوئی کام بھی نہیں۔ اب اور کیا چاہئے؟ پھر بھی کہتے ہو کہ ایسی مصیبت خدا دشمن کو بھی نہ دکھائے۔ بڑی ناشکری حق تعالیٰ کی ہے۔ جو ہر ہی نے کہا کہ خیر اب تم سے کیا چھپاؤں بھائی میری تو دروناک حکایت ہے، ماجرا یہ ہے کہ جب میری شادی ہوئی تو قسمت سے بیوی مجھے نہایت حسین جمیل ملی۔ اُس سے مجھے بچہ محبت ہوئی شادی ہونے کے تھوڑے ہی دن بعد وہ سخت بیمار ہوئی یہاں تک کہ مایوسی کی نوبت آگئی، میں رونے لگا۔ اُس نے کہا کہ جاؤ بھی یہ سب جیتے جی کی محبت ہے۔ مردوں کو کبھی با وفا نہیں دیکھا یہ لوگ بڑے بے وفا ہوتے ہیں۔ میں مرجاؤنگی۔ تم دوسری کر لو گے، میں نے کہا کہ ایسا ہرگز نہیں ہو سکتا۔ میری محبت تمہارے ساتھ بھلا ایسی ہے کہ تمہارے بعد میں دوسری بیوی کر لوں۔ یہ بھلا تم کی خیال کرتی ہو؟ اس نے کہا جی یہ سب باتیں ہیں کہیں آج تک کوئی اور بھی رکارا ہے جو تم ہی رکھے رہو گے، چوں کہ مجھے اُس سے واقعی بے حد محبت تھی میں نے کہا کہ اچھا تمہیں یوں یقین نہیں آتا، لو میں ضرورت ہی کو حدت کئے دیتا ہوں اور وہیں اُسترا لے کر میں نے اپنا اندام نہانی کاٹ کر الگ کر دیا اور کہا کہ اب تو تمہیں یقین آوے گا۔ کیوں کہ جڑ ہی نہ رہی جو ضرورت شادی کی ہو۔ اُس بھلے مانس نے بھی کمال کر دیا۔ کہ اڈا ہی اڈا دیا جیسا کہ ایک ایفونی نے کیا تھا۔ ایک ایفونی صاحب پینک میں بیٹھے مزے لے رہے تھے ایک مکھی بار بار اُس کی ناک پر آ بیٹھتی اور اُس کی پینک کے مزہ میں خلل انداز ہوتی، وہ جھنجھلا کر اُسے اڑاتا وہ پھر آ بیٹھتی پھر اڑا دیتا وہ پھر

لے خوبصورت لے دار کرنا لے دخل دینے والا، فقور پیدا کرنے والا، رخنہ

بیٹھی۔ بعضی مکھی کچھ ہوتی ہی ہے ایسی ضدی، بس آپکو غصہ آیا تو سترالے کر اپنی
 ناک ہی اڑادی۔ اور مکھی کو بڑے اطمینان سے مخاطب کر کے آپ فرماتے ہیں، کہ
 لے سسری اب بیٹھ کہاں بیٹھتی ہے۔ اب تیرا ڈاڑھی نہیں رہا جہاں بیٹھے۔ اسی
 طرح ان حضرت نے بیوی کے سارے احتمالات کی جڑ کو اڑادیا۔ جو ہری نے
 کہا کہ قصہ مختصر وہ کمبخت پھر مری نہیں اچھی ہوگئی اور اب تک زندہ ہے۔ ادھر
 میں بے کار ہو ہی چکا تھا۔ ادھر اُس کی جوانی۔ بس اُس نے میرے نوکروں سے
 سازباز کر لیا۔ یہ جس قدر اولاد تم دیکھتے ہو، یہ سب میرے نوکروں کی عنایت ہے
 ایک مدت ہوئی کہ اس بے حیالی کو خود میں اپنی آنکھوں سے دیکھتا ہوں لیکن کچھ
 نہیں کہہ سکتا۔ بھلا کیا منہ لے کر روکوں اور کس پر تے (موصد) پر منع کروں؟ رات
 دن اسی غم میں گھٹتا ہوں اور کچھ نہیں کر سکتا۔ یہ سن کر وہ شخص انگلی منہ میں دبا کر
 حیرت زدہ ہو گیا اور افسوس کرنے لگا، جو ہری نے کہا کہ میں تو تم سے پہلے ہی
 کہتا تھا کہ مجھ جیسے ہونے کی دُعا ہرگز نہ کرانا۔ لیکن تمہاری سمجھ میں ہی نہ آتا
 تھا۔ اب تو سارا حال معلوم ہو گیا۔ اور میں یہ بھی تم سے کہے دیتا ہوں، کہ
 دلی تو دلی دنیا میں کوئی شخص ایسا نہ ملے گا جو بے فکر ہو، تم کس خطب میں مبتلا
 ہو؟ اس خیال کو چھوڑو اور جاؤ اپنی آخرت کی درستی کی دُعا کرو۔ مسعاد
 مقررہ کے ختم ہونے کے بعد حضرت خضر علیہ السلام پھر اُس شخص کو ملے اور دریافت
 فرمایا کہ کہو بھائی کیا رائے ہے کونسا شخص تم نے منتخب کیا؟ اسے بڑی ہدایت

لے احتمال یعنی گمان کرنا لے نکتا

سے حیران۔ یہ نمر مندی

ہوتی۔ عرض کیا کہ حضرت کیا عرض کروں، واقعی حضرت سچ فرماتے تھے، اب مجھ کو اس کا عین یقین ہو گیا کہ دنیا میں کوئی شخص چین سے نہیں۔ حضرت خضر ہمنے فرمایا کہ ہم نہ کہتے تھے لیکن تمہیں یقین ہی نہ آتا تھا۔ اب تو دیکھ لیا۔ خیر اب بولو کہ کیا چاہتے ہو؟ عرض کیا کہ حضرت بس آخرت کی دستی کی دعا کر دیجئے۔ چنانچہ حضرت خضر نے دعا فرمادی اور وہ شخص ولی کامل بن گیا۔ سو حضرت واقعی دنیا میں کہیں چین نہیں ہے۔ تلاش کر کے دیکھو تب میرے کہنے کا یقین آوے یہ میرا دعویٰ ویسے لفظاً تو مختصر سا ہے لیکن باعتبار تحقیق کے بہت بڑا ہے۔ بالکل سچی بات ہے۔ جس میں کوئی شک و شبہ نہیں۔ میں تم کو کیسے یقین کرا دوں کیوں کہ محض دلائل عقلیہ اس کے لئے کافی نہیں بلکہ مشاہدہ کے متعلق ہے۔ اگر میرے کہنے کا یقین نہیں تو آپ ایک سرے سے بڑے بڑے دنیا داروں کو دیکھنا شروع کر دیجئے کبھی کسی کو چین سے نہ پائیں گے۔

اگر اس میں کچھ بھٹا سمجھیں تو میں ایک بات مشابہ دلیل عقلی کے عرض کرتا ہوں، وہ یہ کہ ہر شخص اپنے معاملات میں غور کرے کہ اول تو کسی کی ہر تمنا پوری ہوتی نہیں۔ کچھ نہ کچھ کسر رہ ہی جاتی ہے۔ لیکن خیر اگر کسی طرح سارا سامانِ راحت بہم پہنچا بھی لیا جاوے تب بھی چین جس کا نام ہے وہ ہرگز کسی کے قبضہ میں نہیں آس کو خدا نے اپنے ہی قبضہ میں رکھا ہے، واقعی بڑے بڑے سامان والوں کو بھی دنیا میں راحت میسر نہیں۔ عادت اللہ تعالیٰ یوں ہی جاری ہے۔

ذکر کی برکت اور اسکی حقیقت | ادھر کی تو یہ حالت ہے، اب دوسری حالت کو لیجئے، جو خدا

لے بعد دیکھنے کے کسی چیز کی کیفیت اور اہمیت کو بخوبی دریافت کر لینا۔ یقین کے تین درجات ہیں۔ علم الیقین، عین الیقین، حق الیقین لے عقل و دلیل لے آنکھوں سے دیکھنا۔

کی یاد میں مشغول ہیں کیا معنی کہ جو اس کے دھیان میں رہتے ہیں اور اُس کی پوری پوری اطاعت کرنے والے ہیں کیوں کہ بیٹھ کر اللہ اللہ کر لینا محض یہی اللہ تعالیٰ کی یاد نہیں۔ پہلے یہ سمجھ لیجئے کہ یاد کسے کہتے ہیں؟ یاد میں یہ سب داخل ہیں چنانچہ دھیان رکھنا، اُس کے ساتھ تعلق پیدا کرنا اور اصلی یاد تو یہی ہے اس کو حکیم سمجھنا یعنی اس کی حکمت کا اعتقاد رکھنا، اس کو رحیم سمجھنا یعنی اس کی رحمت کا اعتقاد رکھنا۔ یہ سب خدا کی یاد میں داخل ہے جس نے اس طریقہ سے اللہ تعالیٰ کی یاد کی، اللہ آپ دیکھ لیجئے گا اور میں تو بعد دیکھنے ہی کے کہتا ہوں کہ وہاں ایسا سخت قرطینہ ہے کہ گو جسم پر اثر ہو لیکن اُن کے قلب تک پریشانی نہیں پہنچتی یہ میں نہیں کہتا کہ وہ کسی مضیبت میں مبتلا نہیں ہوتے یا ان کو کوئی دشمن نہیں ہوتا۔ یا ان کی کوئی غیبت نہیں کرتا، ان کو کوئی بُرا بھلا نہیں کہتا۔ یہ سب قصے ہوتے ہیں اور ان قصوں سے ہمیں غم بھی ہوتا ہے، رنج بھی ہوتا ہے تکلیف بھی پہنچتی ہے۔ یہ سب کچھ ہوتا ہے لیکن پریشانی اور الجھن نہیں ہوتی جو کہ اصل چیز ہے۔ تکلیف کی۔ اگر کوئی ظاہری تکلیف بھی انہیں پہنچتی ہے تو اس میں بھی ان کے قلب کو چین ہی ملتا ہے۔ وہ عین غم کی حالت میں بھی مسرور رہتے ہیں۔

ظاہری تکلیف اور قلبی راحت جمع ہونے کی وضاحت مثالوں سے

آپ کہتے ہوں گے کہ یہ شخص بھی عجیب الٹی تقریر کر رہا ہے۔ اجتماع

لے اصلاً انگریزی لفظ ہے۔ (QUARANTINE) یعنی وہ زمانہ جب مسافروں یا لے

جہازوں کو جس پر کوئی دہائی امراض پھیل گئی ہو جو ہر سبب سے علیحدہ رکھا جائے تاکہ وہاں پھیلنے والے خوش

ضدین ثابت کرنا چاہتا ہے جو کہ تمام عقلا کے نزدیک محال ہے لیکن نہیں۔ میں
 انشاء اللہ تعالیٰ آپ ہی کے منہ سے کہلوادوں گا کہ یہ حالت ممکن ہے اور دنیا
 میں بجزرت واقع ہے۔ اچھا فرض کیجئے آپ کا کوئی محبوب ہے جس کی جدائی
 میں کھل کھل کر آپ کی یہ حالت ہو گئی ہے کہ صرف ہڈیاں اور پسلیاں باقی رہ گئی ہیں
 اس حالت میں مدتوں کے بعد دفعتاً کہیں وہ آنکلا اور مشتافانہ آپکو بغل میں لے کر
 زور سے دایا۔ ادھر آپ غایت درجہ کمزور اور ناتواں اُدھر وہ ہتھا کتا۔ بھلا
 میں اب آپ سے پوچھتا ہوں کہ کیا آپ کو اس کے دبانے سے تکلیف نہیں ہے؟
 تکلیف تو ایسی ہے کہ ہڈیاں اور پسلیاں ٹوٹی جاتی ہیں لیکن یہ تو ذرا سوچئے کہ اس
 تکلیف کا اثر قلب تک بھی کچھ ہے یا نہیں؟ اگر آپ واقعی عاشق ہیں تو واللہ
 تکلیف کیسی قلب میں آپ یہ محسوس کریں گے کہ گویا رگ رگ میں ایک نئی جان
 پیدا ہوتی چلی جا رہی ہے اور یوں کہیں گے

”ایں کہ می بینم بہ بیداری ست یارت یا خواب“

(جو کچھ میں دیکھ رہا ہوں، انہیں معلوم، خواب کی حالتیں ہیں یا بیداری) ہائے یہ میری
 قسمت کہ جس کو ایک نظر دیکھنا بھی نصیب نہ ہوتا تھا وہ اس طرح آکر بغلیگر ہو۔ جتنی کہ
 وہ محبوب اگریوں کہے کہ میرا دانا اگر تم کو ناگوار ہو رہا ہے تو دیکھو یہ تمہارا رقیب و جو
 ہے۔ یہ بھی میل بہت مشتاق ہے۔ اور میرے ساتھ ہمکنار ہونے کا بے حد آرزو مند
 کہو تو تمہیں چھوڑ کر اس کے ساتھ ہی معاملہ کرنے لگوں۔ اگر تمہیں کچھ تکلیف ہو
 رہی ہو تو کہہ دو۔ ایسی حالت میں عاشق کیا کہے گا۔ یہ کہیگا سے

• لے مخالف چیزوں کو جمع کرنا۔

نہ شود نصیب دشمن کہ شود ہلاک تیخت : سہر و ستاں سلامت کہ تو خنجر آزمانی
 د خدا کرے دشمن کو یہ بات نہ سمیتر ہو کہ وہ تیری تلوار سے ہلاک ہو، دوستوں کا سہرا سلامت رہے
 کہ ان پر خنجر آزمانی کرے اور ان کو کاٹے، بلکہ اگر سچ مح قتل بھی کر دے تب بھی وہ بڑا
 حال یہی کہیگا سے
 سہر بوقت ذبح اپنا اُس کے زیر پائے ہے۔

کیا نصیب اللہ اکبر نوٹنے کی جائے ہے۔
 قتل سے بھی اُس کو تکلف نہ ہوگی۔ اگرچہ تکلیف سے کرا ہے بھی، تڑپے بھی۔ مگر
 وہ تکلیف محض طبعی ہوگی، قلب کے اندر مطلق پریشانی نہ ہوگی، اسی طرح اہل اللہ
 کو اگر کوئی صدمہ پیش آتا ہے تو ان کی وہی حالت ہوتی ہے۔ جیسی میں نے ابھی
 بیان کی کہ عاشق کو معشوق کے دلچسپی سے تکلیف تو ہے لیکن اندر سے قلب نہتا
 راضی ہے، نہایت خوش ہے۔ اُس کے جسم کو ضرور تکلیف ہے۔ لیکن روح کو
 آرام ہے۔ اگر اُن کا بیٹا بھی مر جائے تو وہ محزون بھی ہوں گے، آنکھ سے آنسو
 بھی جاری ہو جائیں گے، لیکن قلب کے اندر پریشانی نہ ہوگی، کہ ہائے یہ
 کیا ہوگا۔ اب کیسی ہوگی۔ ایسا نہ ہوتا تو اچھا ہوتا۔ میں قسم کہتا ہوں کہ یہ نہیں
 ہوتا کہ حسرت ہو اور ارمان ہو کہ ہائے یہ زندہ رہتا بلکہ اُن کا قلب نہایت مطمئن
 ہوتا ہے کہ یہ بالکل مناسب ہوا۔ اَلْحَمْدُ لِلّٰہِ تَعَالٰی یہ جو کچھ ہوا بہت
 ٹھیک ہوا۔ بالکل حکمت ہے۔ سہرا سہر رحمت ہے۔ بلکہ انہیں تفصیلاً حکمتیں
 معلوم ہو جاتی ہیں۔ ایمان اُن کا درجہ حال میں بڑا ہے۔ درجہ اعتقاد میں تو

سب مسلمانوں کا ہے۔ اُن کو حال کا درجہ حاصل ہوتا ہے۔ یہی راز ہے کہ انہیں خدا سے زیادہ محبت ہوتی ہے۔ بہ نسبت مخلوق کے۔ یہ نہیں ہے کہ انہیں مخلوق سے محبت نہیں ہوتی۔ مخلوق سے محبت بھی ہوتی ہے لیکن دَاللہ ثُمَّ دَاللہ مخلوق کی محبت، محبتِ حق کے مقابلہ میں بالکل مغلوب گویا معدوم ہو جاتی ہے۔ موازنہ کے وقت معلوم ہوتا ہے کہ غالب غالب ہے اور مغلوب مغلوب ہے

چوں سلطانِ عزتِ علم برکشد جہاں سر بہ جیبِ عدم و رکشد!

(جب عزت کا بادشاہ یعنی خداوند عالم ظاہر ہوتا ہے، تو تمام دنیا معدوم ہو جاتی ہے۔) گرا آفتاب ست یک ذرہ نیست و گر ہفت دریا ست یک قطرہ نیست

(قاعدہ ہے کہ جب آفتاب نکلا ہو تو ایک ذرہ کی کوئی حقیقت نہیں اور جس وقت سات

سمندر موجود ہوں تو ایک قطرہ قابل التفات نہیں ہوتا (بوستان)

جس وقت محبتِ حق کا غلبہ ہوتا ہے چاہے محبتِ مخلوق بھی ہو اور مخلوق کے کسی صدمہ سے کلفت بھی ہو لیکن اندر سے پریشانی نہیں ہوتی، وہ کلفت پر بھی راضی

ہے۔ اور خوش ہے کہ ہمارے لیے یہی مصلحت ہے، اسی میں حکمت ہے یہی حال اُس کا دُعا کے ساتھ ہے کہ عین دُعا کے وقت بھی یہ تقاضا نہیں ہوتا کہ ایسا ضرور ہو ہی جاوے۔ اگر نہ ہو تو بھی تنگی نہیں ہوتی۔ وہ اس پر بھی دل سے راضی

ہے۔ کہ خدا کی یہی رحمت ہے۔ غرض مذہب اُس کا یہ ہے سے

چونکہ برمیخت بہ بند و بستہ باش چوں کہ بکشاد بر و بر بستہ باش

جس وقت تجھ کو بیخ پر باندہ بین تو بندھا رہ۔ اور جس دانت کھول دیں تو جا آپس کو یعنی خوش رہو ہوشیاری

لے تم۔ نیست کیا گیا ہے ہم دزن کرنا۔

اور اُس کا یہ مذہب ہوتا ہے سے

ناخوشی اور خوشی بود در جان من دلِ فدائے یارِ دلِ رنجان من

اُس کی ناخوشی بھی مجھے اچھی معلوم ہوتی ہے کیوں کہ میرا دل دکنور کی پہنچا نیوایے معشوق پر قربان ہے۔ (مثنوی و قزلی)

خواہ غم ہو یا خوشی، راحت ہو یا تکلیف ہر حالت میں وہ راضی اور خوش ہے اُس کا مذہب یہ ہوتا ہے سے

زندہ کنی عطائے تو و برکتی فدائے تو دل شد مبتلائے تو ہر چہ کنی رضائے تو

اگر تو مجھے زندہ کرے تو تیری بخشش ہے اور اگر مار ڈالے تو میں تجھ پر قربان۔ میرا دل تیری محبت میں مبتلا ہے جو کچھ تو کرے تیری مہربانی ہے۔

اب اس سے بڑھ کر کیا ہے کہ سب سے زیادہ مشکل امر اپنا مانا ہے۔ یوں آدمی زبان سے تو کہتا ہے کہ مجھے مرنے کی کچھ پروا ہے۔ لیکن امتحان کے وقت اُس کا دعویٰ غلط ثابت ہوتا ہے۔ تو سب سے بڑھ کر اپنی موت کا معاملہ ہے۔ لیکن اللہ والوں کو اپنی موت کی بھی پروا ہے اور ایک حیثیت سے اپنے مرنے سے زیادہ بھی اہم اپنی اولاد کا مرنا ہے کیوں کہ وہ محبوب ہوتی ہے اور محبوب کی جان اپنی جان سے بھی زیادہ عزیز ہوتی ہے مگر ان کی حالت موت اولاد کے وقت بھی یہ ہوتی ہے کہ ہمارے اُستاد مولانا محمد یعقوب صاحب رحمۃ اللہ تعالیٰ علیہ کے جوان صاحبزادہ کا عین عید کے دن انتقال ہوا اور جوان بیٹے کی نزع ہو رہی ہے۔ ادھر نماز کا وقت قریب ہے مولانا نے اُن کے سر پر ہاتھ رکھ کر کہا کہ لو بھائی خُدا کے سپرد۔ ہم تو اب جلتے ہیں کیوں کہ ہمیں نماز پڑھنی ہے۔ انشاء اللہ

تعالے اب قیامت میں ملاقات ہوگی، یہ کہہ کر رخصت ہو گئے اور نماز کا اہتمام شروع کر دیا۔ آنکھ سے تو آنسو جاری تھے لیکن کوئی کلمہ بے صبری کا زبان سے نہیں نکلا۔ خوش تھے کہ اللہ تعالیٰ کی یہی مرضی ہے۔ حضرت مولانا گنگوہی کے جوان صاحبزادہ کا انتقال ہو گیا۔ لوگ تعزیت کے لیے آئے لیکن چُپ بیٹھے ہیں کہ کیا کہیں، اہل اللہ کا رعب ہوتا ہے کسی کو ہمت نہ پڑتی کہ کچھ کہے اور کہتے بھی تو کیا کہتے؟ اگر کہے کہ رنج ہوا تو اس کے اظہار کی کیا ضرورت ہے؟ اور اگر کہے کہ صبر کیجئے تو وہ خود ہی کئے بیٹھے ہیں۔ آخر ہر حملہ خبریہ کی کوئی نہ کوئی غایت تو ہونی چاہئے بڑی دیر کے بعد آخر ایک نے ہمت کر کے کہا کہ حضرت بڑا رنج ہوا۔ فرمایا معلوم ہے کہنے کی کیا ضرورت ہے؟ بس پھر سارا مجمع چُپ۔ لوگ آتے تھے اور کچھ دیر بیٹھ بیٹھ کر چلے جاتے تھے، حضرت حاجی صاحب کے انتقال کا صدمہ حضرت مولانا کو اس درجہ ہوا تھا کہ دست لگ گئے تھے اور کھانا موقوف ہو گیا تھا۔ لیکن کیا مجال کہ کوئی کچھ ذکر تو کر دے، میں بھی اُس موقع پر حاضر ہوا اب میں وہاں پہنچ کر متحیر کہ یا اللہ تعالیٰ کیا کہوں؟ آخر چُپ ہو کر ایک طرف بیٹھ گیا۔ ایک مولانا ذوالفقار علی صاحب تھے۔ حضرت مولانا محمود الحسن صاحب رحمہ اللہ تعالیٰ کے والد بڑے عاشق مزاج اور حضرت حاجی صاحب کے والد و شہیدا، اُن کا یہ رنگ تھا کہ جب میں حضرت حاجی صاحب کے انتقال کے بعد اول مرتبہ اُن سے ملنے گیا، تو میری صورت دیکھتے ہی بڑے جوش کے ساتھ کہا ہے

بنال بلبل اگر بامنت سر باری ست ؛ کہ ماود عاشق زاریم دکار مازاری ست
 (اے بلبل اگر تجھ کو میرے ساتھ دوستی کا خیال ہے تو درد کیوں کہ ہم دونوں لاغر عاشق ہیں اور
 ہمارا کام رونا ہی ہے۔ (حضرت حافظ ۷)

اور آنکھ سے آنسو جاری ہو گئے۔ میں بھی آبدیدہ ہو گیا۔ خیر وہاں کچھ دل کی بھڑاس نکلی،
 حضرت مولانا لنگوہی پر لٹنے بڑے بڑے صدمات پڑے لیکن کیا ممکن کہ کسی معمول
 میں ذرا فرق آجائے۔ چاشت، تہجد، اور امین کوئی معمول قضا تو کیا کبھی خوشتر بھی نہیں
 ہونے پایا۔ یہاں تک کہ جب کھانا بھی سامنے آیا تو اسے بھی خدا کی نعمت سمجھ کر
 کھا لیا۔ آنے والے کو یہ حالت دیکھ کر خیال ہوتا تھا کہ انہیں کچھ بھی رنج نہیں
 حالانکہ رنج اس قدر ہوتا تھا کہ میں نے ایک عزیز صاحبزادہ کی تعزیت کا لکھا
 تھا۔ اس کے جواب میں مجھے صرف یہ لکھا کہ شدت ضبط سے قلب و دماغ ماؤ
 ہو گیا ہے۔ مجھ کو اس پر بھی حیرت ہوئی تھی کہ یہ بھی کیسے ظاہر فرما دیا۔ بے حد
 عنایت تھی کہ اتنا لکھ دیا۔ ورنہ وہاں ضبط کی یہ شان تھی کہ کسی طرز سے غم کا پتہ بھی
 نہ چلتا تھا، نہ چہرہ سے، نہ زبان سے، نہ معاملات سے، وہی معمولات، وہی
 اذکار اشغال، وہی تعلیم و تعلق۔ کیسا ہی حادثہ ہو کسی معمول میں ذرا فرق نہ پڑتا
 تھا۔ واللہ یہ تعلق مع اللہ تعالیٰ کی قوت ہے، یہ وہ قوت ہوتی ہے کہ سے
 موجد چہ در پائے ریزی زرشش
 چہ شمشیر ہندی نہی بر سرشش

(موجد کے پیروں میں روپیہ کا خواہ ڈھیر لگا دیا جائے یا اس کے سر پر ہندوستان کی تلوار
 رکھی جاوے)

امید و ہراسش نباشد ز کس بریں ست بنیاد تو حید و بس

اِس کو کسی سے بھی امیدِ ذوق نہ ہوگا۔ اصل توحید یہی ہے جس (گستاخِ بائ) اُن کا اعتقاد اور حال یہ ہوتا ہے کہ لَا مَعْبُودَ إِلَّا اللهُ لَا حَکِیْمًا إِلَّا اللهُ لَا مَقْصُودَ إِلَّا اللهُ (کوئی معبود نہیں سوائے اللہ تعالیٰ کے، کوئی حکیم نہیں سوائے اللہ تعالیٰ کے، کوئی مقصود نہیں سوائے اللہ تعالیٰ کے) کسی چیز کا اثر اُن پر نہیں ہوتا یعنی ایسا اثر ہرگز نہیں ہوتا کہ عقل کو اور حواس کو پریشان کر دے، باقی اثر کیوں نہ ہوتا، وہ بے حس تھوڑا ہی ہو جاتے ہیں؛ بلکہ ان کی سی حس تو کسی میں بھی نہیں ہوتی۔ یوں ہونے کو تو قلب پر بھی ان کے اثر ہوتا ہے، مگر وہ اثر پریشانی کی حد تک نہیں پہنچتا۔ بات یہ ہے کہ وہ سب شقوق (صورتوں) پر رخصا مند رہتے ہیں کہ یوں ہو جاوے تب بھی اچھا نہ ہوتا بھی اچھا۔ غرض کسی حال میں ناراضی نہیں، کیا عرض کروں میرے پاس الفاظ نہیں ہیں اس کیفیت کے بیان کرنے کو۔ بس جب خدا نصیب کر دے تب ہی معلوم ہو۔ ع

”قد رایں مے نہ شناسی بخدا مانہ چشتی“

داس شرابِ محبت کی قدر خدا کی قسم نہیں پہچان سکتے جب تک کہ اسے خود ہی چکھ نہ لو) قلب کو تہایت ہی اطمینان حاصل ہوتا ہے۔ ذوقی امر ہے۔ بیان سے سمجھ میں نہیں آسکتا، تاہم ہم لوگوں کو اگر خود وہ کیفیت حاصل نہیں ہے تو اس کے آثار کو دیکھ لیں آگ نظر نہ آوے تو اس کا دھواں تو نظر آتا ہے۔ دیکھے سب سے بڑی چیز اپنی موت ہے۔ اس کے ساتھ ہی دیکھ لیجئے اُن حضرات کا کیا معاملہ ہے؟ حضرت حافظ فرماتے ہیں اور کس ذوقِ دشتوق سے فرماتے ہیں سے

نخرم آں روز کزین منزل دیراں بروم راحتِ جاں طلبم وز پئے جانان بروم

دوہ کیا ہی خوشی کا دن ہے کہ میں اس اُجاڑے دنیا سے چلا جاؤں اور جان کی آرام دہ آسائش کو تلاش کر لوں
اور معشوق کے پیچھے چلا جاؤں)

تذکرہ گردم کہ گریں غم بسرا آید رونے سے : تا دور میکدہ شاداں دغزل خواں بروم
میں نے منت مانی ہے کہ اگر غم ایک روز آخر ہو جاوے گا۔ تو میں شراب خانے کے دروازے تک
شاداں اور غزل پڑھا ہوا جاؤں گا۔ (دیوان حافظ)

حضرت عطار کے لئے توجہ الی اللہ کا باعث

حضرت فرید الدین عطار کی
کی دکان کیا کرتے تھے ایک
دن اپنی دکان پر بیٹھے نسخے بانڈھ رہے تھے۔ ایک درویش کمبل پوش دکان کے آگے
کھڑے ہو کر انہیں نکلنے لگے۔ دیکھتے ہی اسی حالت میں دیکھ کر حضرت عطار نے فرمایا
کہ بھائی جو کچھ لینا ہو لو کھڑے کیا دیکھ رہے ہو۔ درویش نے کہا کہ میں یہ دیکھ رہا ہوں
کہ تمہاری دکان میں شربت، خمیرے، مچھوئیں بہت سی چمکتی ہوئی چیزیں بھری پڑی ہیں۔
میں یہ سوچ رہا ہوں کہ آخر مرتے وقت تمہاری روح کیسے نکلے گی جو اتنی چمکتی ہوئی
چیزوں میں پھنسی ہوئی ہے۔ اس وقت حضرت عطار کو باطن کا کچھ چسکا تھا، اسی
نہیں، بیدھڑک کہہ بیٹھے کہ جیسے تمہاری نکلے گی ویسے ہماری بھی نکل جائے گی۔
درویش نے کہا کہ میاں ہمارا کیا ہے اور کمبل اوڑھ کر وہیں دکان کے سامنے لیٹ
گیا۔ اول تو حضرت عطار یہ سمجھے کہ مذاق کر رہا ہے لیکن جب دیر ہو گئی تو شبہ ہوا۔
پاس جا کر کمبل اٹھایا تو وہ درویش واقعی مردہ تھا۔ بس ایک چوٹ دل پر لگی اور
وہیں ایک چیخ ماری اور بے ہوش ہو کر گر پڑے۔ افاقہ ہوا تو دیکھا کہ دل دنیا
سے بالکل سرد ہو چکا تھا۔ اسی وقت دکان لٹا کر کسی پیر کی تلاش میں نکلے، پھر تو

وہ طریق کے اندر دیکھے کہ کتنے بڑے عارف ہوئے ہیں کہ مولانا فرماتے ہیں سے
ہفت شہر عشق راعطار گشت ماہنوز اندر خم یک کوچہ ایم
حضرت عطار نے عشق کے ساتوں ملکوں کی سیر کر ڈالی اور ہم ابھی تک ایک ہی گلی میں پڑے
ہوئے ہیں۔ (مثنوی مولانا روم)

ایک بزرگ فرماتے ہیں کہ اگر سلاطین کو اس دولت کی خبر ہو جاوے جو ہمارے
پاس ہے تو تواریں لے لے کر ہم پر چڑھ آویں کہ لاؤ ہمیں بھی دو۔ واللہ یہی بات
ہے۔ اس دولت کے سامنے سلطنت کی کوئی حقیقت نہیں۔ حضرت حافظ فرماتے
ہیں اور مجھ سے سوائے اس کے کہ جن کا یہ حال تھا ان کے اتواں نقل کر دوں اور کیا ہو
سکتا ہے؟ فرماتے ہیں سے

بفراغ دل زمانے نظر ماہ روئے بہ ازاں کہ چتر شاہی ہم روز بای و مئے
دل کے اطمینان کے ساتھ تھوڑی دیر نظر ایک معشوق پر کرنا اس سے بہتر ہے کہ بادشاہت کی چھڑی
سر پہ ہو اور دن و رات شور و غل مچا ہو (دیوان حافظ)

اسی کو خاقانی کہتے ہیں سے
پس از سی سال ایس معنی محقق شد بہ خاقانی ہے کہ یک دم با خدا بودن بہ از ملک سلیمانی
خاقانی کو تیس سال کے بعد اس بات کی تحقیق ہوئی کہ خدا کے ساتھ ایک گھڑی مشغول ہونا حضرت
سلیمان علیہ السلام کی بادشاہت سے بہتر ہے۔

حقیقت حال معلوم کرنے کیلئے وقت نکال کر خود امتحان کر لو | بالکل سچی بات

لے جمع سلطان یعنی بادشاہ ۷۲ جمع قول

ہے میں کس طرح آپ کو یقین دلا دوں۔ ہاں ایک تدریس بتلاتا ہوں جس کا خلاصہ یہ ہے کہ اگر یوں سمجھ میں نہ آوے تو خود امتحان کر لیجئے۔ اور جن کی یہ حالت ہے کچھ دن ان کے پاس جا کر دیکھو میرے دعویٰ کا یقین آ جاوے گا۔ بس اس کام کے لیے چٹھہ مہینے خالی کرو۔ تین مہینے تو دنیا کے متمول لوگوں میں جا کر رہو اور تین مہینے اللہ والوں میں اور ان دونوں کی اندرونی حالت کی تفتیش کرو کہ کس کی زندگی کس طرح گذر رہی ہے واللہ آپ و ورخ اور حقیقت کا فسق پاویں گے۔ یہ میں نہیں کہتا کہ حضرات اہل اللہ کبھی بیمار نہیں پڑتے یا ان کا کبھی کوئی بیٹا نہیں مرنے یا ان پر کوئی مصیبت نہیں آتی۔ اول تو واقعی ان پر مصیبتیں کم آتی ہیں اور اگر ایسا موقع ہوتا بھی ہے تو وہ پریشان نہیں ہوتے، صورتہ نہیں بلکہ حقیقتاً پریشان نہیں ہوتے اور یوں تو آخر وہ بھی بشر ہیں۔ واقعات سے ان کو کوفت بھی ہوتی ہے بلکہ بعض اوقات ان سے بعض معاصی بھی صادر ہو جاتے ہیں۔ یہ نہیں کہ وہ فرشتے ہو جاتے ہیں اور ان کو گناہ کا میلان ہی نہیں ہوتا جیسا کہ بعض عوام کا اعتقاد ہے اور واقعی میلان کا ہونا یہی تو کمال ہے گناہوں سے بچنے میں فرشتوں کا کیا کمال ہے کیوں کہ انہی میلان ہی نہیں ہوتا۔ اس غرہ میں نہ رہنا حضرت ان کو میلان ایسا ہی ہوتا ہے جیسا اور لوگوں کو بلکہ بعض دفعہ اوروں سے بھی زیادہ کیوں ان کی حس نہایت لطیف ہو جاتی ہے۔ مگر وہاں اس کے ساتھ ہی چوں کہ اللہ تعالیٰ سے پورا تعلق ہے اس لیے تقاضائے نفس کو روکنے میں جو کلفت ہوتی ہے اس کو برداشت کرتے ہیں۔ اور اللہ اس کلفت میں بھی ایک لذت ہوتی ہے، سلطنت کی لذت میں بھی وہ مزہ نہیں جو اس لذت میں ہے اس کے سامنے سلطنت کی لذت کی کچھ حقیقت نہیں۔ مثلاً ابتلا ہو گیا کسی صورت

کے ساتھ بلا قصد و باوجود اہتمام احتراز ہوتا ہے ایسا کیونکہ ادھر تو انکا ادراک لطیف ہوتا ہے اور پھر کسی کی تحیر قلب میں ہوتی نہیں، اسلئے انکو جس سے ہوتا ہے سیدھیساں ہوتا ہے۔ بس یہ حالت ہوتی ہے

دردن سینہ من زخم بے نشان زدہ ❖ بخیر تم کہ عجیب تیر بے کماں زدہ

(میرے سینے کے اندر تو نے ایک ایسا زخم لگایا جس کا نشان نہیں۔ ظاہر میں حیرت میں ہوں کہ تو نے عجیب بے کماں تیر لگایا ہے۔)

مگر ساتھ ہی چوں کہ انہیں محبت کا تعلق حق تعالیٰ سے بھی ہوتا ہے طبعی بھی اور عقلی بھی۔ اس لئے وہ محبت اس محبت پر غالب ہوتی ہے۔ اور وہ اس کو غالب کرتے ہیں عمل سے، یعنی اس کے منقضا پر عمل نہ کرنا۔ کف عن المعصیت دگناہ سے رگنا، نظر کو روکنا، خیال کو روکنا، تصورات کو روکنا گو اس میں سخت ضیق و تنگی پیش آتی ہے۔ لیکن اس کو برداشت کرتے ہیں اپنے محبوب حقیقی کے واسطے۔ پھر ایک وجدانی جلالت (شیرینی) محسوس ہوتی ہے اس کی بدولت۔

قول سعدی کے موم میں وہ بھی داخل ہیں سے

خوشا وقت شوریدگانِ غمش ❖ کہ گم ریش بیند و گم رہش

اُس کے غم میں شوریدہ حال لوگوں کا کیا ہی اچھا وقت ہوتا ہے۔ خواہ زخم دیکھیں یعنی مصیبت پہنچے خواہ مرہم دیکھیں یعنی ان کو سامانِ راحت نصیب ہو۔

و مادم شراب الم درکشند ❖ و گم ریش بیند و گم رہش

وہ ہر وقت تکالیف کی شراب پیتے ہیں اور اگر وہ کڑوی ہو تو چپ رہتے ہیں شکایت نہیں کرنے (بوستاناں باب ۱)

اس ضبط کا کیا اثر ہوتا ہے بس تھوڑے ہی دنوں کے بعد لذت آنے لگتی ہے۔ کہ

یہ ساری کلفت مٹتی کس لئے اور وہ بزبانِ حال کہتے ہیں سے
 بہ بزمِ عشق تو ام میکشند و غوغائے ست : تونیز بر سرِ بام آ کہ خوش تماشا لے ست
 دیرے عشق کے بزم میں لوگ مجھے کھینچ رہے ہیں اور اک شور برپا ہے آپ بھی دے عشق
 ذری چھت پر اکرو دیکھے کہ چھتا تماشا ہے)
 بس اس سے ان کو حظ (مزہ) ہوتا ہے کہ محبوبِ حقیقی کے لئے یہ سب کلفتیں برداشت
 کر رہے ہیں سے

برندانہ برائے دلے بارہا خورندانہ برائے گلے خارہا

ایک دل کے واسطے بہت بوجھ لے جاتے ہیں۔ ایک بچول کے واسطے بہت کانٹے کھاتے ہیں،

اور وہ کبھی ہمت نہیں ہارتے ان کا عمل اس پر ہوتا ہے سے

طلبگار باید صبور و جمول کہ نشیند ام کیمیا گر ملول

طالب کو صابر اور متحمل ہونا چاہئے میں نے نہیں سنا کہ کیمیا آرزوہ ہو (بوستانِ بات)

اور ان کا یہ مذہب ہوتا ہے جیسا کہ کہتے ہیں عارفِ شیرازیؒ سے

ہمینم بس کہ داند ماہ رویم کہ من نیز از خریداران اویم

ہمارے لیے یہی بہت ہے کہ میرا معشوق یہ جان لے کہ میں اس کے چاہنے والوں میں ہوں (حافظؒ)

چاہے کوئی لذت بھی نہ ہو۔ اگر لذت اور فرحت کے لیے امتثال کیا تو کیا امتثال کیا؟

لذت اور فرحت کچھ بھی نہ ہو پھر بھی وہ یوں کہتے ہیں سے

ہمینم بس کہ داند ماہ رویم کہ من نیز از خریداران اویم

محبوبِ حقیقی کو راضی کرنے کیلئے ہر قسم کی قربانی کرو | بس فقط محبوبِ حقیقی

کے راضی کرنے کے

لیے ان سب کلفتوں کو برداشت کرو، پھر خواہ وہ ان کلفتوں کو مٹادیں نفس و شیطان
 پر غالب کر کے اور راحت فرمادیں۔ یا اسی طرح کشمکش میں مبتلا رکھیں مگر اپنی طرف
 سے اپنے لیے کوئی حالت تجویز نہ کرے، نفس کے روکنے میں جو کلفتیں پیش آویں
 برداشت کرو۔ اور کچھ نہیں تو وہ تو دیکھیں گے کہ میرے راضی کرنے کے لیے کیسے
 کیسے تقاضوں پر غالب آ رہا ہے۔ باقی میں بشارت دیتا ہوں کہ چند روز امتحان
 ہوگا۔ پھر ادھر سے مدد شروع ہوگی، اور انشاء اللہ تعالیٰ آپ کو سب تقاضوں
 پر غالب کر دیا جاوے گا۔ کیوں صاحب پہلوانوں کو کشتی لڑتے نہیں دیکھا،
 پہلوان پورا زور صرف کرتا ہے تب مقابل کو بچھاڑتا ہے۔ بیکار ہو کر تو نہیں کھڑا
 ہوتا۔ اسی طرح تمہارا نفس و شیطان سے مقابلہ ہے اور تم یہ چاہتے ہو کہ دل
 کے اوپر کوئی بار نہ ہو اور غلبہ ہو جاوے پوری کوشش کرو، سرکارِ عالی ہمت
 دیکھ کر اگر تم میں قوت بھی نہ ہوگی غالب آنے کی تب بھی غالب کر دیں گے،
 جب دیکھیں گے کہ عاجز آ گیا ہے خود مدد فرمائیں گے تم اپنا سارا زور کر کے تو دیکھ
 لو۔ اگر کہو کہ صاحب اختیار میں نہیں تو یہ صریح قرآن و حدیث کی تکذیب ہے،
 قرآن و حدیث سے صاف ظاہر ہے کہ انسان کو حق تعالیٰ نے گناہ سے بچنے کی
 قدرت عطا فرمائی ہے۔ اُس قدرت سے کام لو۔ جب تم عامل ہو گے تو تمہیں خود
 معلوم ہو جاوے گا کہ واقعی ہمیں قدرت حاصل ہے، رہا شیطان، سو بخدا نے
 لایزال میں سینکڑوں قسمیں کھاتا ہوں کہ مومن پر شیطان کا غلبہ نہیں ہو سکتا۔ ہر
 مومن ہر شیطان پر غالب ہے۔ مثلاً نظر حرام کے وقت پر آنکھ اپنی نیچی رکھیں۔

اے جھوٹا بتانا اے قسم اُس خدا کی جسے کبھی زوال نہیں۔

پھر شیطان کیا زبردستی اس پر کریگا؟ ہاں شاید کوئی شیطان الانس (شر انسان) ایسا بھی کر دے تو آنکھیں بند کر لے اور اگر اس پر بھی تہ ماتے اور زبردستی آنکھیں چہرہ کر کھولے تو نظر کی شعاع کو آگے نہ بڑھنے دے یہ تو اس جابر کے اختیار میں نہیں غرض کوئی بات نہیں جو انسان نہیں کر سکتا۔ ہاں تکلیف ضرور ہوتی ہے سو اس کو برداشت کرنا چاہئے۔ خدا کے ساتھ تو نسبت اور پھر تکلیف سے بچنا چاہو حضرت بلا تکلیف اٹھائے تو کچھ بھی نہیں ہو سکتا۔ ہے

ناتر پروردگم نہ برد راہ بدوست : عاشقی شیوہ زندانِ بلا کش بند
دعیش و عشرت میں پرورش پائے ہوئے دوست تک راہ نہیں بچانا یعنی راہ قطع کر کے
دوست تک نہیں پہنچ سکتا۔ عاشقی تو مصیبت بھیلنے والے زندوں ہی کا شیوہ ہے (دیوانِ حافظ)

بندگی تو رائے مستحکم کرنے کا نام ہے خدائی کے طالبِ بنو
اپنی طرف سے
تو ساری عمر

تکلیف میں رہنے کے لیے آمادہ ہو جانا چاہئے پھر مالک چاہے دو دن بھی تکلیف میں نہ رکھے۔ تم کو تجوزیر کرنے کا کیا حق حاصل ہے؟ یہ خدائی ہے یا بندگی ہے؟ جناب یہ بندگی ہے کوئی کھیل نہیں ہے۔ بس اپنا مذہب یہ رکھنا چاہئے ہے چونکہ برمیخت بہ بند و بستہ باش : چوں بکشاند بر و بر بستہ باش سوچو تو اگر خدا ناکر وہ ساری عمر کے لیے کوئی بیماری لگ جاوے۔ مثلاً

اندھا ہو جانا ہے۔ تو کیا مر رہو گے۔ آخر برداشت کر دو گے اور عمر اسی طرح تیر کر دو گے۔ اسی طرح اگر حق تعالیٰ کسی باطنی مصیبت میں مبتلا کر دے تو صبر کرو۔ انشاء اللہ تعالیٰ غالب آوے گا، اور اگر کلفت برابر بھی رہے گی تو کیا ہے۔ اگر

اسی میں مر گئے تو شہید اکبر مرو گے، حدیث شریف میں ہے: **مَنْ عَشِقَ فَاكْتَمَ رَعْفَتًا** فَمَاتَ فَهُوَ شَهِيدٌ۔ اگر کوئی عشق میں مبتلا ہو جاوے اور رعت اختیار کرے اور دوسرے کو رسوا نہ کرے بلکہ اپنے عشق کو چھپائے یہاں تک کہ وہ اسی حالت میں مرحلے تو وہ شہید مرنے لگے۔ تصور بھی خلاف شریعت نہ کرے چاہے اس گھٹن اور تکلیف سے مرہی جاوے، لیکن خلاف شریعت کوئی کام نہ کرے۔ سنو تو آخر کسی دن تو مرو گے، یہ کیوں چاہتے ہو کہ نیت باندھ کر مری یعنی مریں جیسے ہم چاہیں۔ جب پیدا نہیں ہوئے اپنی مرضی کے موافق تو موت اپنی مرضی مطابق کیوں چاہتے ہو؟ (کاتب و غط عرض کرتا ہے کہ بیان نہایت خوش خروش کے ساتھ ہو رہا تھا اور مجمع میں ایک سکتہ کا عالم تھا۔ بالخصوص ایک صاحب پر جو عشق مجازی میں مبتلا تھے بیجا اثر تھا اور ان پر نہایت نیند کے ساتھ گریہ جاری تھا۔ ان کو ایک دوسرے صاحب بار بار دیکھتے تھے۔ حضرت نے ان کو جھڑکا کہ یہ کیا لغو حرکت ہے تم اپنے کام میں لگو، تم یہ کیوں چاہتے ہو کہ جیسے ہم چاہیں ویسے زندہ رہیں اور جیسے ہم چاہیں ویسے مریں، تمہیں تجویز کرنے کا حق کیا ہے؟ خدا تعالیٰ جیسے چاہیں گے رکھیں گے آرام میں یا تکلیف میں اور جس حالت میں چاہیں گے ماریں گے لیکن میں بشارت دیتا ہوں کہ اگر تم اپنی طرف سے علم بھر تکلیف میں رہنے کے لئے آمادہ ہو جاؤ گے، تو اس تفویض کی برکت سے انشاء اللہ تعالیٰ بہت جلد راحت نصیب کر دیں گے اور اسی راحت نصیب کریں گے جس کو تم بھی راحت سمجھو گے، ہمت کر کے تو دیکھو

”چند روزے جہد کُن باقی بخند“

چند روز کی مصیبت ہے پھر ہنسنا ہے، کھینا ہے وعدہ ہے: مَنْ عَمِلَ صَالِحًا
 مِنْ ذَكَرٍ أَوْ نَسِيٍّ وَهُوَ مُؤْمِنٌ فَلَنُحْيِيَنَّكَ حَيٰوَةً طَيِّبَةً رَجُوْهُنَّ كُوْنُ
 نیک عمل کرے نواہ وہ مرد ہو یا عورت، ہو بشرطیکہ صاحب ایمان ہو تو ہم اس شخص کو دنیا میں
 پاکیزہ زندگی عطا فرمائیں گے (القرآن پارہ ۱۴) نافرمانی میں خاص اسی وقت تو لطف
 آتا ہے۔ لیکن پھر بعد کو بس پوری مصیبت کا سامنا ہے۔ مثلاً دن کو ایک حسین
 عورت سامنے سے گذری نفس نے دیکھنے کا بہت تقاضا کیا لیکن فوراً آنکھیں
 بند کر لیں، نظر کے روکنے میں اس وقت تو بہت تکلیف ہوگی جب الگ ہو گئے
 تو اللہ دیکھو گے کہ دل میں ایک بہار ہوگی اور سارا دن، ساری رات آرام میں
 گزرے گا، اور اگر نظر بھر کر دیکھ لیا اور پھر چار دن نظر نہ آئے تو دوزخ سی زندگی
 گذرے گی۔ کہتے ہیں کہ صاحب نظر کے روکنے کی کلفت نہیں اٹھتی۔ میں کہتا ہوں
 کہ ایک منٹ کی تو کلفت نہ اٹھی اور چار دن کی کلفت اٹھا لو گے۔ یہ تو وہی ہوا
 کہ گناہ دے پھیلی دے۔

ایک بڑی غلط فہمی کا ازالہ | بعض کو بعض معاصی کی نسبت یہ غلطی ہوگی
 ہے کہ ایک مرتبہ اچھی طرح دل کھول کر

گناہ کر لینے سے ارمان نکل جاوے گا۔ حالانکہ پوپ بالکل غلط ہے اس سے
 قلب کے اندر بڑا اور زیادہ جہتی ہے گو اس وقت تسکین ہو جاوے۔ تمباکو کی
 سی لت ہے کہ جتنا پیو گے اتنی ہی اور لت بڑھے گی اور اگر ہر بار خواہش کو روک
 لو گے تو کچھ دن بعد بالکل بچھ جاوے گی۔ یوں ہی نفس کو مارو انشاء اللہ تعالیٰ
 ماوہ ناسد بڑھ پیڑ سے اکھر جاوے گا۔ خلاصہ غدر کا یہ ہوتا ہے کہ صاحب ہمت

نہیں ہوتی۔ دین کے واسطے تو ہمت نہیں ہوتی اور دنیا کے واسطے بڑی ہمتیں کرتے ہو۔ حضرت اگر کوئی حاکم آپ پر ایک شخص کو مسلط کر دے کہ جس وقت یہ نامحرم پر نظر کرے فوراً اس کی آنکھوں میں تھکے دے دینا تو سوچ کہئے کیا پھر بھی نظر کو نہ روک سکو گے؟ دیکھیں پھر نظر کیسے نہیں رکتی۔ پھر افسوس ہے اللہ میاں کے تنکلوں کا ڈر نہیں۔ بات یہ ہے کہ تکلیف اٹھانا گوارا نہیں ورنہ سب کچھ ممکن ہے خدا کے طالب نہیں راحت کے طالب ہیں مگر راحت حقیقی بھی تو اللہ تعالیٰ ہی کے ذکر سے حاصل ہوتی ہے۔ فرماتے ہیں: **اَلَا يَذِکُرُ اللّٰهُ تَطْمِیْنُ الْقُلُوْبِ** مولانا فرماتے ہیں سے

پسح کچھ بے دوو بے دام نیست ؛ جز بہ خلوت گاہِ حق آرام نیست
 دکوئی گوشہ جال اورد زندوں سے خالی نہیں ہے سوا خدا کی خلوت گاہ کے اور کہیں آرام
 نہیں (مشنوی دفتر ۲) جدھر جاو مصیبت سے

گر گریزی بر اُمید راحتی ؛ ز اں طرف ہم پیشت آید آفتی

داگر تم کسی راحت کی امید پر کسی مصیبت سے بھاگو تو اس کی طرف سے بھی تمہارے آگے
 ایک نئی آفت اور مصیبت آوے گی (مشنوی دفتر ۲)
 بس بجز خلوت گاہِ حق کے کہیں آرام نہیں سے

پسح کچھ بے دوو بے دام نیست ؛ جز بہ خلوت گاہِ حق آرام نیست
 اطمینانِ قلب کہیں میسر نہیں ہو سکتا۔ اگر اطمینانِ قلب چاہتے ہو تو قلب کے
 اندر اللہ تعالیٰ کی یاد بسالو۔

جس درجہ کا ذکر ہوگا اسی درجہ کا اطمینان : یہ میں نہیں کہتا کہ ذکر شروع

کرتے ہی اطمینان کا درجہ حاصل ہو جاویگا ، بلکہ جب ذکر سبب ہے اطمینان کا تو جتنا ذکر بڑھیکے گا اتنا ہی اطمینان کا درجہ بڑھیکے گا۔ جب ذکر کامل ہو جاوے گا تو اطمینان بھی کامل ہو جائے گا۔ پھر اس دولت سے مشرف ہو گئے مرتے وقت اور صاحبِ پشیم یہ ہے کہ ہزار زندگیاں قربان ایسے مرنے پر کہ ارشاد ہوگا۔

يَا أَيُّهَا النَّفْسُ الْمُطْمَئِنَّةُ ادْجِئِي إِلَىٰ رَبِّكَ رَاضِيَةً مَُّرْضِيَةً ۖ فَادْخُلِي فِي عِبَادِي ۖ وَادْخُلِي جَنَّاتِي ۖ (اور جو اللہ تعالیٰ کے فرمانبردار تھے ان کو ارشاد ہوگا کہ اطمینان والی روح تو اپنے پروردگار کے جوارِ رحمت کی طرف چل اس طرح سے کہ تو اس سے خوش اُردہ تجھ سے خوش۔ پھر ادھر چل کر) تو میرے خاص بندوں میں شامل ہو جا۔ (کہ یہ بھی نعمتِ روحانی ہے، اور میری جنت میں داخل ہو جا۔ پ) اے جانِ اطمینان والی جس کو ذکر اللہ تعالیٰ میں چین تھا آجا اپنے رب کی طرف اور لفظ ”ادجی“ میں ایک لطیفہ ہے یعنی اس میں اشارہ ہے کہ تم خدا ہی کے پاس تھے یہاں تو تم آکر اجنبیوں میں مبتلا ہو گئے تو تمہارا اصل کی طرف واپس جانا ہے۔ اسی کو مولانا فرماتے ہیں

ہر کے کو دور ماند از اصل خویش باز جوید روزگار وصل خویش
 ہر شخص کا قاعدہ ہے کہ جب اپنی اصل سے جدا ہوتا ہے تو اس زمانہ وصال کا جو یا ہونا ہے (مثنوی و فرما)

حضرت عارف جامی کہتے ہیں
 ولاتما کے دیریں کا رخ مجازی کتنی مانند طفلانِ خاکبازی
 پھر زانِ آشیان بیگانہ گشتی چو دو نال چنغداں ویرانہ گشتی

دے دل تو کب تک اس مجاہزی یعنی عارضی محل میں لڑکوں کی طرح مٹی سے کھینتا رہے گا۔
 اور اس آشیائے یعنی آخرت سے تو کیوں اجنبی بن گیا اور نا اہلوں کی طرح سے اس دنیا کے ویرانہ
 کا (تو بن کر رہ گیا)

اب اس سے یہ بھی سمجھ لو کہ پھر تم کو دنیا و آخرت کے ساتھ کیا معاملہ کرنا چاہئے اور
 اس کو اس مثال سے سمجھو کہ تم کبھی جلال آباد سے مظفر نگر جلتے ہو تو جو چیز وہاں
 اچھی ہوتی ہے اس کو یہاں لاکر برتتے ہو پھر یہاں دنیا میں آخرت سے کیوں
 اجنبی ہو گئے۔ چاہئے یہ کہ دنیا بھی ملے تو آخرت کے واسطے لے جاؤ۔ فاروق
 کو خطاب ہے۔ **وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ لِنَفْسِكَ
 مِنَ الدُّنْيَا وَالْحَسَنَ كَمَا أَحْسَنَ اللَّهُ إِلَيْكَ وَلَا تَبْغِ الْفُسَادَ فِي الْأَرْضِ**

اور تجھ کو اللہ تعالیٰ نے جتنا دے رکھا ہے اس میں عالم آخرت کی بھی جستجو کر اور دنیا سے اپنا
 حصہ فراموش مت کر اور جس طرح خدا تعالیٰ نے تیرے ساتھ احسان کیا ہے تو بھی احسان کیا کرو اور
 دنیا میں فساد کا خواہ مت ہو) باہر جلال آباد کے تلاش معاش میں جاتے ہو وہاں
 سے کما کر لاتے ہو اور یہاں کھاتے ہو۔ اسی طرح آخرت کے لئے یہاں سے کمانی کھکے
 اور بٹور بٹار کر وہاں لے جاؤ۔ یہاں سے ذخیرہ آخرت جمع کر کے اپنے رب کے
 پاس پھر لوٹ جاؤ۔ دنیا میں آخرت کی فکر سے غافل مت ہو۔ کیوں کہ جہاں سے
 آئے تھے وہیں لوٹ کر جانا ہے۔ اور یہاں سے لوٹ کر وہاں جاؤ تو کس طرح جاؤ؟
 جس طرح آگے اس نفس کے خطاب میں فرماتے ہیں: **رَاضِيَةً مَرْضِيَّةً**، تم اللہ
 تعالیٰ سے راضی اللہ تعالیٰ تم سے راضی۔ دیکھے بہت لوگ لاکھوں روپیہ حکام

لے روزی۔ کھانے پینے کا سامان۔

کے خوشنود (راضی) کرنے کو خیر کرتے ہیں۔ کیا ہر ہر حاکم کی تو خوشنودی مطلوب ہو اور حاکم حقیقی ہی کی خوشنودی مطلوب نہ ہو۔

دخول جنت کا ذریعہ اللہ کے بندوں سے لگے لپٹے رہنا ہے | پھر ارشاد ہوتا ہے

فَاَدْخُلْنِي فِي عِبَادِي وَاَدْخُلْنِي جَنَّتِي“ میرے خاص بندوں میں داخل ہو جا اے نفس مطمئنہ اور داخل ہو جا میری جنت میں۔ حق تعالیٰ نے یہاں دو ثمرے ذکر فرمائے ہیں۔ خاص بندوں میں شامل ہونا، اور جنت میں داخل ہونا۔ ذرا غور کیجئے خاص بندوں میں داخل ہونے کو پہلے فرمایا ہے پھر جنت میں داخل ہونا مذکور ہے۔ یوں معلوم ہوتا ہے کہ اصل چیز خاص بندوں میں شامل ہونا ہے جس کی بدولت جنت ملے گی۔ اس جگہ اشارۃً یہ بات بھی ظاہر فرمادی کہ اگر ہمارے خاص بندوں کے ساتھ لگے لپٹے رہو گے تو جنت میں داخل ہونا نصیب ہو جاوے گا۔ اسی کو مولانا فرماتے ہیں سے

بے عنایاتِ حق و خاصانِ حق ؛ مگر ملک باشد سیہ مستش ورق

رخدا اور اس کے خاص لوگوں کی مہربانی کے بغیر اگر فرشتہ بھی ہو تو اس کا ورق سیاہ رہیگا

صرف کتابیں دیکھنا اصلاح کیلئے کافی نہیں | بہت لوگ اس غرہ (دھوکہ) میں ہیں۔ کیلئے کسی کامل شیخ کی محبت و اتباع ضروری ہے کہ کتابیں دیکھ کر ہم

کر سکتے ہیں اپنی اصلاح، کیوں کہ کتابوں میں سب طریقے مذکور ہیں۔ یہ بالکل غلط خیال ہے و اتقان فن اور اہل تجربہ سب اس پر متفق ہیں کہ عادتاً ایسا ہرگز

نہیں ہو سکتا بدوں ماہر فن شیخِ کامل کے آدمی اپنی اصلاح نہیں کر سکتا، کتابیں
 دیکھ کر تربیتِ باطن تو بڑی چیز ہے۔ دنیا ہی میں نظریں دیکھ لو بلا استاد کے کوئی
 فن نہیں آسکتا۔ کتابِ نوانِ نعمت موجود ہے اس میں سب کھانوں کی ترکیبیں مفصل
 درج ہیں۔ یعنی پلاؤ کس طرح پکایا جاتا ہے۔ شامی کباب کس طرح بنتا ہے۔ بھلا
 کوئی پلاؤ اور شامی کباب پکا تو لے بے استاد، محض کتاب میں ترکیب دیکھ کر۔
 اسی طرح تربیتِ باطن ہو نہیں سکتی بدوں شیخ کے۔ مولانا فرماتے ہیں سے

یا رباید راہِ راننہامرو : از سرِ خود اندریں صحرا مرو

درست کے لیے رفیق کی ضرورت ہے تنہا اس جنگل کو نہ قطع کرنا چاہیے (مثنوی دفتر ۲)

کوئی رفیق ڈھونڈو، بدوں رہبر کے اس صحرا میں قدم مت رکھو۔ آگے فرماتے ہیں سے
 ہر کہ تنہا اور ایں راہ را برید : ہم بعونِ تہمت مرواں رسید

اگر شاذ ناد کسی نے اس کو تنہا قطع بھی کر لیا ہے تو یہ محض ظاہر میں ایسا معلوم ہوتا ہے ورنہ
 واصل کسی نہ کسی مردِ خدا کی توجہ اس کے ساتھ بھی متعلق رہی ہے۔ (مثنوی دفتر ۱)

یعنی اگر شاذ ناد کسی نے اس راہ کو تنہا قطع بھی کر لیا ہے تو یہ محض ظاہر میں ایسا
 معلوم ہوتا ہے ورنہ واصل کسی نہ کسی مردِ خدا کی توجہ اس کے ساتھ بھی متعلق
 رہی ہے، گو خود اس کو اس کی خبر بھی نہ ہو۔ کہ کدھر سے یہ فیض آ رہا ہے۔ یہ میں
 نہیں کہتا کہ مرید ہو جاؤ۔ یہ تو پکھنڈ ہے۔ بیعتِ برکت کی چیز ضرور ہے اس
 سے انکار نہیں، اصل چیز محبت اور اتباع ہے۔ اس کے ہوتے ہوئے اگر عمر
 بھر بھی مرید نہ ہو تو مطلق حاجت نہیں۔ بڑا ناس کیا ہے پیری مریدی کا بہت سے
 پیروں نے۔ لوگوں کو یہ سکھلایا ہے کہ بغیر مرید ہونے کچھ نفع ہی نہیں ہوتا حالانکہ

یہ بالکل غلط ہے اُن سے اگر کوئی مُرید ہو گیا پھر چاہے اس کی کیسی ہی بُری حالت ہو تب بھی اُس سے راضی اور اگر مُرید نہ ہو تو بعضے اُس کو تعلیم و تلقین ہی نہیں کرتے جب تک مُرید نہ ہو یعنی وہ لوگ عام طور پر اذکار و اشغال بتلانے سے بخل کرتے ہیں جیسے کوئی طبیب ہو جس کو کچھ آتا جاتا نہ ہو وہ اپنے مطب کے نسخوں کی بڑی حفاظت کرتا ہے کہ اگر مطب کے نسخے ہی بانٹ دیے تو پھر اس کے پاس کیا رہ جاویگا۔ خلاصہ یہ کہ مرید چاہے ہو یا نہیں، لیکن کسی محقق سے تعلق پیدا کرو۔ اگر منتر ل مقصود تک پہنچنا چاہتے ہو تو پہلے راستہ ڈھونڈو۔ اول تو بعضے تعلق ہی نہیں پیدا کرتے اور بعضے تعلق بھی پیدا کرتے ہیں تو یہ کہ مرید ہو گئے بس اسی کو کافی سمجھتے ہیں۔ رہا ذکر و شغل وغیرہ اور اصلاح نفس اس کو پیر کے ذمہ سمجھتے ہیں گویا جس کو اُستاد بنایا اُسی کے ذمے سبق یاد کرنا ہوگا۔ ارے اگر اُستاد نے سبق یاد بھی کر لیا تو اُس کے یاد کر لینے سے تجھے تو یاد نہیں ہو گیا۔ یہ سمجھ رکھا ہے کہ مرید ہوتے ہی بس سب ٹاٹ پلان پیر کے ذمہ ہو گیا۔

مفید مطلب اور دلچسپ حکایت | بقول کسی جاہل دیہاتی کے پیر کے۔ ایک گاؤں کا پیر اپنے دیہاتی مُرید کے پاس پہنچا

پیر صاحب کسی بیماری سے اٹھے تھے۔ اس لئے دُبلے بہت ہو رہے تھے دیہاتی نے دیکھ کر کہا کہ اے پیر تو (یعنی تو) دُبل بہت ہو رہا ہے۔ پیر صاحب کو موقع مل گیا۔ کہا ارے بھائی دُبلنا نہ ہوں تو اور کیا ہوں؟ روزے تم نہیں رکھتے وہ مجھے رکھنے پڑتے ہیں تمہارے بدلے، نماز تم نہیں پڑھتے وہ مجھے پڑھنی پڑتی

لے وہ مقام جہاں طبیب میچہ کریماروں کا علاج کرے ہے تحقیق کرنے والا۔

ہے، تمہاری طرف سے، روزہ نماز نے تمہارے مجھے دُ بلا کر رکھا ہے اور سب سے بڑی مصیبت یہ ہے کہ مجھے تمہارے عوض پلصراط پر چلنا پڑتا ہے جو بال سے زیادہ پاریک اور تلوار سے زیادہ تیز ہے۔ دیہاتی نے یقین کر کہا کہ دودھ دودھ تجھے بڑی محنت ہمارے لئے کرنی پڑی ہے جائیں نے مجھے اپنا موچی کا کھیت دے دیا۔ پیر صاحب نے سوچا کہ یہ دیہات کے لوگ میں ان کا کیا اعتبار اب تو دے رہے ہیں پھر کہیں نیت بدل جائے، اس لیے اچھی چل کر کھیت پر قبضہ کر لینا چاہئے، کہا کہ تم چل کر قبضہ کر دو، دیہاتی ساتھ ہولیا اور پیر کو آگے کیا کہ چل میں تجھے وہ کھیت دکھا دوں۔ راستہ میں کھیتوں کی ڈولیں پڑیں۔ چلتے چلتے پیر صاحب کا پیر جو پھسلا تو مینڈ کے نیچے جا رہے۔ دیہاتی نے اوپر سے ایک لات اور رسید کی کہ سہرے تو تو کہتا تھا کہ میں تمہاری عوض پلصراط پر چلتا ہوں جو بال سے زیادہ پاریک اور تلوار سے زیادہ تیز ہے۔ چار انگل کی مینڈ پر تو تجھ سے چلا ہی نہ گیا، پلصراط پر تو کیا چلتا ہوگا۔ تو جھوٹا ہے۔ جا ہم کھیت نہیں دیتے۔ یہ کہہ کر رستہ ہی سے لوٹ آیا۔ لات ماری الگ اور کھیت چھین لیا الگ۔ اب جھوٹے پیروں نے صدیوں گزر گئیں یہ ذہن نشین کر رکھا ہے کہ پیر سا راجھا بوجھا اٹھا لیتا ہے آخرت کا بوجھ بھی اُس کے سر پر اور دنیا کا بوجھ بھی اُسی کے سر پر۔ تو وہ پیر کا ہے کو ہوا، پلہ دار ہوا۔ آخرت کا اور دنیا کی مثال بھنگی کی سی ہونی کہ ہگو تو تم اور اٹھاوے وہ۔ مقدمہ بھی اسی کے ذریعے فتح ہو جاوے گا۔ بیٹا بھی اسی کے ذریعے ہو جاوے گا۔ اجی وہ تو دنیا کا اپنا بوجھ بھی نہیں اٹھاتے تمہارا تو کیا اٹھاویں گے، یہاں پر میں ایک مثال دیتا ہوں جو دوستوں کے کام آوے گی۔

پیر اور مرید کے تعلق کی مثال | پیر اور مرید کا تعلق بالکل طیب اور مریض

کا سا ہے۔ مریض اگر طیب سے کہہ دے کہ میں آج سے تمہارا مریض ہوں اور طیب اُس سے اقرار کر لے کہ میں آج سے تیرا طیب ہوں تو کیا محض اس عہد پیمان ہی سے شفا ہو جاوے گی، ہرگز نہیں۔ علاج تو کرنا ہی ہوگا۔ طریقہ یہ ہوتا ہے۔ کہ جا کر طیب سے خود مرض کو بیان کرتے ہیں، خود کہتے ہیں کہ یہ روگ ہے مجھے۔ یہ نہیں کرتے کہ گئے اور چپ بیٹھ گئے۔ اسی طرح روز چار گھنٹے بیٹھ آئے نہ کچھ حال کہنا نہ کچھ نسخہ لکھوانا، نہیں بلکہ وہاں تو بار بار ایک حال کو بالتفصیل طیب کے سامنے بیان کرتے ہیں۔ وہ کہتا بھی ہے کہ میں سمجھ گیا لیکن اصرار ہوتا ہے کہ ذرا اور سن لیجئے۔ تسلی نہیں ہوتی شاید کوئی بات بیان کرنے سے رہ گئی ہو، لیکن پیر کجخت کی یہ کجختی کہ اُس سے حال اپنے امراض باطنی کا نہ کہا جائے بلکہ تمہارے اندر جو امراض ہیں اُن کو وہ خود ہی بیان کر دے اور خود ہی بدوں تمہاری طلب کے ان کا علاج کر دے تو گویا وہ فوٹو گراف ہو کہ تمہارے دل کے اندر جو کچھ ہے وہ خود بخود اس کے دل میں آ جاوے۔

پیر کیلئے صاحب کشف ہونا ضروری نہیں نہ ہی کشف کمال ہے

اور اگر کشف کا بھروسہ ہو تو خوب سمجھ لیجئے کہ اول تو کشف اختیاری نہیں کہ جس وقت چاہا دوسرے کے دل کا حال معلوم کر لیا۔ دوسرے اگر کشف ہو بھی گیا تو بدوں تمہارے طلب کے ہوئے اس کی جوتی کو غرض پڑی ہے۔ کہ زبردستی سر ہوتا پھرے، وہ محتاج نہیں یہ خود محتاج ہے۔ مانگے گا

تو وہیں گے اور اگر مانگتے بھی عار آتی ہے تو ان کی جوتی سے، پھر یہ بھی ہے، کہ کشف کی ان کے نزدیک کوئی قدر نہیں، وہ نہ اُس کو کمال سمجھتے ہیں، نہ اس پر اعتماد رکھتے ہیں۔ ”کشف را بر کشف می زند“ (کشف کو جوتے پر مارتے ہیں) اور واقعی کشف کوئی چیز قابلِ قدر کے ہے بھی نہیں، کافروں تک کو کشف ہوتا ہے جو گیوں کو کشف ہوتا ہے، شیطانوں کو کشف ہوتا ہے بلکہ جانوروں تک کو کشف ہوتا ہے۔ یہ حدیث شریف سے ثابت ہے کہ بہائم کو قبر کا غذا منکشف ہوتا ہے۔ لوصاحب یہ حقیقت ہے کشف کی جس کو بڑا کمال سمجھتے ہیں پیروں کا۔

غرض یہ ہے کہ طبیب سے جس طرح رقی رقی اپنا حال ظاہر کر دیتے ہو اور اپنے روگ چھپانا نہیں چاہتے اسی طرح پیر سے بھی اپنا کچا چھٹا بیان کر دو، یہاں تو یہ حال ہے کہ خود تو کیا بیان کرتے، اگر کوئی پیر خود ہی کسی بات پر ٹوکتا ہے تو باتیں بنانے بیٹھ جاتے ہیں۔ کسی غلطی پر متنبہ کیا تو وہیں اسکی توجیہ کرنی شروع کر دی۔ جب تم کہتے ہو کہ ہمارے اندر عیب نہیں تو دوسرا کس چیز کی اصلاح کرے؟ جب تم بیمار ہی نہ ہو تو طبیب علاج کیا کرے؟

”اے خواجہ درویشت و گرنہ طبیب ہست“

مولانا فرماتے ہیں۔ سے

ہر کجا دروے دوا آنجا رود : ہر کجا فقرے نوا آنجا رود

اے عاشق کہ شد کی بار بجائش نظر نہ کر دے خواجہ درویشت و گرنہ طبیب ہست۔ مقصود

تنبیہ ہے ان سالکوں کو جو حرمان کا شکوہ کیا کرتے ہیں۔ مطلب یہ کہ تو تا ہی طالب کی طرف سے ہے مطلوب سے وریخ نہیں پسلی اپنی اصلاح چاہئے۔ دیوان حافظ 7

ہر کجا مشکل جواب آنجا رود : ہر کجا پستی است آب آنجا رود
 جب تم نے مرض ہی نہ بیان کیا تو کوئی علاج کیا کرے۔ اگر پیر کسی عیب پر متنبہ کرے
 تو اُس کی تقریر کو خوب غور سے سُنے اور سوچے سمجھے۔ یہ نہیں کہ توجیہ کرنی شروع کر دے
 بلکہ اگر وہ عیب اس میں نہ بھی ہو تب بھی اس کا کیا بجز کیا۔ چلو ایک کام کی بات ہی معلوم
 ہو گئی۔ اگر خارش نہیں ہے تب بھی نسخہ تو پوچھ لو کسی وقت کام آویگا۔ پھر تمہارا سمجھنا
 بھی قابل اعتبار نہیں کہ ہم میں عیب نہیں۔ بعض اوقات اپنا مرض خود اپنی سمجھ میں
 نہیں آتا۔ طبیب نے نصیحت اور قارورہ دیکھ کر اپنی بصیرت فن سے یہ تشخیص کیا، کہ
 خارشنت کا مادہ یعنی سوو بدن میں پیدا ہو چکا ہے۔ اس کا جلد انسداد کرنا چاہئے
 ورنہ عنقریب خارشنت ہونے والی ہے۔ یہ سُن کر مریض کو چاہئے کہ فوراً علاج کی فکر
 شروع کر دے یہ نہیں کہ اس کی تردید کرنی شروع کر دے کہ نہیں صاحب میں بالکل
 تندرست ہٹا کتا ہوں، مجھے کیوں خارشنت ہوتی۔ خلاصہ یہ کہ پیر کے سامنے اپنا
 اصلی مرض بھی بیان کر دو اور خود بیان کر دو۔ اس کے منتظر نہ رہو کہ وہ خود پوچھے یا کشف
 سے معلوم کر لے۔ جب طبیب سے حال کہہ دیا جاتا ہے۔ تو وہ مرض تشخیص کر کے
 نسخہ لکھتا ہے۔ اُس کے استعمال کے بعد پھر اطلاع حالات کی ضرورت ہوتی ہے
 کہ اب یہ حال ہے پھر اُس کے مناسب نسخہ میں تغیر و تبدل کیا جاتا ہے۔ یہی طریقہ
 شیخ سے رجوع کرنے کا ہے کہ اول مرض بیان کر دو، پھر وہ جو کچھ تجویز کر دے
 ذکر، شغل، مجاہدہ یا اور کچھ اُس پر عمل کر کے اطلاع ان باتوں کی دو، کہ یہ مرض تشخیص
 کیا گیا تھا، یہ علاج تجویز کیا گیا، اُس کو میں نے اتنے دن استعمال کیا اب یہ حال
 ہے، اب ہم آگے کونسا نسخہ استعمال کریں؟ اب آپ ایمان سے بتلا دیجئے

فی صدی کتنے روحانی مرعین ہیں جو ایسا معاملہ پیروں کے ساتھ کرتے ہیں۔ پھر الٹی پیروں کی شکایت ہے کہ توجہ نہیں کرتے۔ اب پیر کیا سرودیں کہی تم نے اپنا مرصن بیان کر کے، علاج تجویز کر کے اس پر عمل کر کے حالات کی اطلاع دیکر آئندہ کو ہدایت لی۔ یا بس ہاتھ میں ہاتھ دے کر اور مریدی کا نام کر کے پھر غائب غلہ؟ سب کام طریقہ سے ہوا کرتے ہیں۔ غرض فسادِ خلیفہ دینی و عبادی میں جو خاص بندوں کے ساتھ شامل ہونے کا ذکر ہے اس کا طریقہ بتاؤ کہ کرنے کا یہ ہے جو میں نے بیان کیا۔

طریق اصلاح کا پتھر | دو چیزیں خلاصہ کے طور پر یاد رکھئے۔ اطلاع اور اتباع (پیروی کھڑنا) یہ دونوں لفظ ہم قافیہ بھی ہیں

آسانی کے ساتھ یاد بھی رہ جاویں گے۔ امراض اور حالات کی اطلاع کرتا رہے اور جو کچھ شیخ تجویز کر دے اس کا اتباع کرتا رہے بس انہیں دو چیزوں کو عمر بھر لئے رہے۔ اپنا کچا چٹھا کہہ دے۔ لوگ پیروں سے بھی اپنے مرضوں کو چھپاتے ہیں۔ بھلا بے کہے کسی کام میں کیسے ذہن میں آ جاوے؟ یہاں تک چاہئے کہ اگر کوئی نیا کام دنیا کا بھی کریں تو اتنا ضرور پوچھ لیں کہ باطن میں تو مضر نہ ہوگا۔ ہم یہ تجارت کرنا چاہتے ہیں ہمارے مناسب ہے یا نہیں؟ اس غرض سے نہ پوچھے کہ یہ معلوم ہو جاوے گا کہ اس تجارت میں نفع ہوگا یا نہیں اور پیر صاحب اللہ میاں سے پوچھ کر کہیں گے کہ ہاں ہوگا۔ اس غرض سے ہرگز نہ پوچھے، یہ گندی غرض ہے۔ بلکہ یہ پوچھے کہ ہم فلاں تجارت کرنا چاہتے ہیں وہ ہمارے باطن کو تو مضر نہ ہوگی ہم فلاں عہدہ پر منتقل ہونا چاہتے ہیں، ہم انگریزی پڑھنا چاہتے ہیں یا طب پڑھنا چاہتے ہیں، یہ ہمارے باطن کو تو مضر نہ ہوگا۔ یہ ہیں پوچھنے کی باتیں اب

تو یہ حال ہے کہ جو جی میں آیا کر لیا۔ پیر کو خبر بھی نہیں چلے باطن کا پڑا ہی ہو جاوے ، کہتے ہیں کہ یہ ہمارے دنیا کے معاملات میں ان کی اطلاع کی کیا ضرورت ہے ؟ حالانکہ معاملات کا بھی باطن پر بڑا اثر پڑتا ہے۔ اس لئے جب کوئی نیا کام دنیا کا کرے ضرور اُس کی اطلاع کر کے مشورہ لیے۔ یہ ہے گویا طریقہ اپنی اصلاح کا۔ یاد رکھو اُن سے اپنے امراض کا کہنا ضروری ہے۔

محقق شیخ مرید کے عیوب پر مطلع ہو کر بھی اسکو حقیر نہیں سمجھتا اور اگر ان سے امراض

اس لیے چھپاتے ہو کہ یہ ہم کو ذلیل سمجھیں گے تو یہ خوب سمجھ لو کہ وہ کسی کو ذلیل نہیں سمجھتے۔ اگر تمہارا یہ خیال ہے تو معلوم ہوتا ہے۔ کہ تم نے اُس کو پیر ہی نہ سمجھا۔ اول تو اُس میں تکبر نہیں ہوتا وہ خود اپنے آپ کو سب سے زیادہ ذلیل سمجھتے ہیں پھر ایسا شخص دوسروں کو کیا ذلیل سمجھے گا ؟ میں آپکو اطمینان دلاتا ہوں کہ جو اہل تحقیق میں سے ہیں وہ اللہ تعالیٰ جلنے کسی کو حقیر نہیں سمجھتے۔ غصہ کرنا اور بات سے اس کے راز ہیں دو۔ دو چیزیں ان کی نگاہ میں ہر وقت رہتی ہیں۔ ایک تو اپنے عیوب، جس کی دو نوں آنکھیں چٹ ہوں وہ کانے پر کیا ہنسنے ؟ دوسرے وہ عالم میں حق تعالیٰ کے تصرفات کھلی آنکھوں دیکھ رہے ہیں کہ سب کی ڈوریاں اللہ میاں کے ہاتھ میں ہیں، جن کو ادھر کھینچا وہ ادھر کھینچ گئے جن کو ادھر کھینچ لیا وہ ادھر کھینچ آئے۔ یہی وجہ ہے کہ وہ کسی کو حقیر کبھی نہیں سمجھ سکتے، غرض اُن سے بلاخوف اپنے سب امراض ظاہر کر دو اور علاج کرو۔ جو کچھ وہ بتلا دیں۔ یہ ہے طریق خاص بندوں میں داخل ہونے کا جس کا اشارہ ”مَا دَخَلِي فِي عِبَادِي“ میں ہے۔

اُور یا د رکھو یہ وہ دولت ہے کہ اس کا آخرت میں تو حظ حاصل ہو ہی گا دنیا میں بھی حاصل ہو جاتا ہے۔ اس کا وہ حظ ہے کہ امام شافعی رحمۃ اللہ تعالیٰ علیہ فرماتے ہیں کہ میں نے جب سے یہ سنا ہے کہ جنت میں آپس میں دوستوں میں ملاقاتیں ہو جائیں گی۔ مجھے جنت کی تمنا ہو گئی ہے یعنی ملاقاتیں احباب فی اللہ تعالیٰ کی یعنی اللہ تعالیٰ کے بند بچی اور اللہ تعالیٰ کے بندوں میں شمار ہونا یہ جنت کی بھی اصل ہے جنت اس کی شاخ اور فرع ہے۔ گویا بالقوۃ ————— دنیا ہی میں جنتی ہے وہ شخص جس نے اللہ تعالیٰ والوں کے ذریعہ سے اللہ تعالیٰ سے تعلق پیدا کیا۔

اب تو آپ کو اچھی طرح معلوم ہو گیا کہ یہ ثمرہ ہے اطمینان کا اور بی خطر ہے۔ اطمینان حاصل کرنے کا۔ دیکھا آپ نے اطمینان کیا چیز ہے گویا دنیا کا بھی نفع اور دین کا بھی نفع۔ اسی کو فرماتے ہیں: **الْأَبْدَانُ كَرِيهُنَ اللَّهُ تَطْمَئِنُّنَّ** انقلوبہ ہوشیار ہو کر سن لو قلوب کا اطمینان صرف ذکر اللہ تعالیٰ سے حاصل ہوتا ہے۔ اور کسی چیز سے نہیں۔ اس کے بعد اب ضرورت نہ ہوگی کسی کو پریشان ہونے کی۔ اگر پریشانیوں سے بچنا چاہتے ہو مثلاً بے اولاد ہو، یا کوئی بیماری ہے جس سے تنگ آگئے ہو تو اصلی علاج یہ ہے کہ خدا سے تعلق پیدا کرو بچو دیکھنا کہاں ہے پریشانی؟ امراء کوناز ہے اپنے پلاؤ قورموں پر۔ اہل اللہ کو اپنے روکھے سوکھے ٹکڑوں میں وہ مزہ ہے جو ان کو پلاؤ قورموں میں بھی نہیں۔ یہ ان چیزوں کے کھانے کو منع نہیں کرتا۔ مطلب میرا اس کہنے سے یہ ہے کہ آپ کو ایک مزہ کھی کا ہے، اور ایک مزہ گوشت کا۔ ان کو میسر مزہ اس تصور کا ہے کہ

یہ خدا کی وحی ہوتی چیز ہے، محبوب کے ہاتھ کی ملی ہوئی مٹھائی ہے۔ جب یہ تصور
 جم گیا پھر اللہ ان کو اس تصور میں وہ مزہ آتا ہے جو امراء کو پلاؤ تو رمہ میں بھی میسر
 نہیں۔ اصل پڑیا جو لذت کی ان کے پاس سے وہ تو یہ ہے۔ چوتھے بھوک کا مزہ
 ہے۔ ان کا معمول ہے کہ جس روز بھوک نہیں لگتی اس روز کھانا بالکل نانا کر دیتے
 ہیں۔ پھر اگلے وقت کس مزے سے کھاتے ہیں؟ امراء کے یہاں یہ ہے۔ کہ
 خادم نے اطلاع کی کہ حضور کھانا تیار ہے۔ حضور نے سوچا کہ بھوک ہے یا نہیں۔
 بھلا وہ بھوک ہی کیا۔ جس کے معلوم کرنے کے لیے مراقبہ کی حاجت پڑے؟
 کہا کچھ بھوک تو ہے نہیں۔ خادم نے عرض کیا کچھ تو حضور کھائیں (نہیں تو سوکھ کے
 کھجور نہ ہو جائیں گے حضور) حضور نے صرف اس ضرورت سے کہ معمول قضا نہ ہو
 کہا اچھا ہے اور "لَا حَوْلَ وَلَا قُوَّةَ" یہ بھی کوئی وظیفہ ہے کہ قضا نہ ہونے پائے
 پانچویں یہ لذت ہے کہ مثل امراء کے ان کا یہ معمول نہیں کہ متعدد کھانے کھائیں۔ جو
 ایک کھانے میں مزہ ہوتا ہے۔ وہ متعدد کھانوں میں کہاں؟ متعدد کھانے کا اس
 طب کے بھی تو خلاف ہے۔ (طب کی کتاب) موجز میں ہے "ذَكَرْنَا الْأَدْوَاءَ
 حَبِيبًا لِلطَّبِيعَةِ" کس چیزیں اگر کھائی جاویں تو معدہ اچھی طرح مضغ نہیں کرتا،
 کیوں کہ طبیعت متحیر ہو جاتی ہے۔ اور طبیعت بعد کھانے کے تو متحیر ہوتی ہی
 ہوگی۔ کھانا بھی اس طرح متحیر ہوتی ہے کہ اس کو کھاؤں یا اس کو؟
 خیر آدھی بھوک اس میں سے کھایا، آدھی بھوک اس میں سے، پھر تیسری چیز نے کہا
 کہ مجھے بھی کھاؤ۔ آدھی ہی بھوک کی ذمہ اس میں سے بھی کھالیا۔ غرض ڈیڑھ بھوک
 کھا گئے۔ پیٹ ہے یا بڑبڑ رہتا ہی چلا جاتا ہے آخر میں رُبڑ رہی۔ کہیں تک

سیلمانی کھا رہے ہیں کہیں چورن پھاٹک رہے ہیں۔ ارے اتنا کھایا ہی کیوں تھا۔ ایسے بد مذاق لوگ بھی موجود ہیں۔ کانپور میں ایک صاحب نے میری دعوت کی، جس میں انہوں نے بجائے روٹیوں کے پرائٹھے پکوانے چلے۔ میں نے کہا پرائٹھا نہیں کھا سکتا، کیوں کہ مجھے ہضم نہیں ہوتا۔ تو ایک اور صاحب کیا فرماتے ہیں کہ کیوں ہضم نہیں ہوتا معدہ کا علاج کرانا چاہئے۔ میں نے کہا سبحان اللہ کوئی میں اپنا علاج کروں گا تمہارے پرائٹھے کھانے کے لئے۔ تو وہ حضرات اکثر ایک کھانا کھاتے ہیں۔ اور بڑے لطف سے کھاتے ہیں۔ امراء اُس لُطف کے لیے ترستے رہ جاتے ہیں۔ ہم نے بھی مولانا شاہ فضل الرحمن صاحب گنج مراد آبادی کے یہاں ارھر کی دال اور روٹی کھائی تھی جو مزہ انکے اس کھانے میں آیا وہ بڑی بڑی دعوتوں میں بھی نہ آیا۔

ایک لطیفہ : اس دال پر مولانا محمد فاسم صاحب رحمۃ اللہ تعالیٰ علیہ کا لطیفہ یاد آیا۔ ان کے یہاں کوئی رئیس مہمان آئے۔ گھر والوں نے پوچھا کہ کیا پکانا چاہئے فرمایا بس دال روٹی بھج دو۔ عرض کیا گیا کہ حضرت یہ لوگ ایسے ایسے لذیذ کھانوں کے کھانے والے بھلا ان کو دال کیا پسند آئے گی؟ فرمایا کہ میاں موکل بَدِیْذِ لَذِیْذِ۔ ان کے لئے تو نئی چیز یہی ہے۔ انہیں مزید ارہی کھانا کھلانا چاہیے۔ خیر یہ تو لطیفہ تھا۔ مطلب یہ تھا کہ خوشامد کی کیا ضرورت ہے؟ وہاں کسی کی خوشامد نہ بنتی۔ غرض ان کو کھانے میں بڑا لطف آتا ہے۔

خلاصہ یہ ہے کہ سارے چین حالی، قالی، مالی، ظاہری، باطنی، روحانی جسمانی، ذہنی، انہروی اگر ہیں تو اللہ تعالیٰ سے تعلق رکھنے والوں کو، وہ افلاس

میں بھی راضی، مرض میں بھی راضی، تکلیف میں بھی راضی، مصیبت میں بھی راضی،
 غرض سب پر راضی، کسی حالت میں ناراض ہی نہیں۔ اب میں ایک حکایت حضرت
 بہلول کی نقل کر کے پھر ختم کرتا ہوں، حضرت بہلول نے ایک بزرگ سے پوچھا کہ
 کیا حال ہے۔ فرمایا میں اس شخص کا حال کیا پوچھتے ہو کہ دنیا کا کوئی کام ایسا نہیں
 جو اس کی خواہش کے موافق نہ ہوتا ہو۔ حضرت بہلول نے عرض کیا کہ حضرت ایسا
 کہاں سے ہو سکتا ہے۔ یہ تو کچھ سمجھ میں نہیں آیا۔ فرمایا جس نے اپنی خواہش کو خدا
 کی خواہش میں فنا کر دیا ہو۔ اس کی خواہش کے خلاف کوئی کام ہو ہی نہیں سکتا۔
 کیوں کہ ظاہر ہے کہ جو کچھ دنیا میں ہو رہا ہے خدا کی خواہش کے موافق ہو رہا ہے۔
 اور اس شخص کی خواہش خدا کی خواہش میں فنا ہو کر عین خواہشِ حق ہو گئی ہے۔
 لہذا جو کچھ دنیا میں ہو رہا ہے۔ اس کی خواہش کے موافق ہو رہا ہے اور جب
 خواہش کے موافق ہے تو خواہ کسی حالت میں بھی ہو چین ہے۔

خلاصہ بیان: خلاصہ بیان کا یہ ہوا۔ کہ بس ذکر اللہ تعالیٰ ہی ٹھہری ایک
 چیز جس میں چین اور اطمینان منحصر ہے۔ اور جس کا طریقہ بھی معلوم ہو گیا اس طریقہ کا
 معین ہے اللہ تعالیٰ کے عذاب کا اور ان کی نعمتوں کا مراقبہ۔ اس مجموعی طریق پر عمل
 کرنے سے انشاء اللہ تعالیٰ وہ حالات پیدا ہوں گے جس کو ذکر حقیقی کہہ سکتے ہیں۔
 خلاصہ طریق کا یہ ہے کہ کسی صاحب تحقیق کو اپنا رہبر تجویز کر دو اور اس کی پیروی کرو
 اور اس کے دامن کے سایہ میں رہ کر زندگی ختم کر دو۔ اس کے سوائے کہیں چین
 ہے نہ آرام۔ میں پھر وہی شعر پڑھتا ہوں۔

پتہ کنبے بے دُوبے دام نیست ؛ مجز بہ خلوت گا و حق آرام نیست

مجھے جو کچھ کہنا تھا۔ وہ میں کہہ چکا۔ اس کے بعد آپ کو اختیار ہے۔ اب دُعا کیجئے کہ اللہ تعالیٰ عمل کی توفیق عطا
 فرمائیں۔ آمین بحمد اللہ الذی بنعمتہ تتم الصالحات۔

جلسہ سیانتہ المسلمین فیصل آباد کی دینی خدمت سے آپ راجعہ فرمایا کرتے ہیں

سے استفادہ کر سکتے ہیں۔

۱۔ جامعہ اسلامیہ اشدادیہ ستیانہ روڈ فیصل آباد فون: ۴۲۲۴۶۱

میں نماز جمعہ سے قبل اور بکرا اصلاحی بیانات کا سلسلہ چلتا رہتا ہے۔ اس میں اجاب سمیت شرکت فرمایا کریں۔

۲۔ اپنی مسجد یا گھر میں مردوں اور عورتوں کے اجتماعات کا ہے بگاڑ ہے رکھو یا

کریں۔ اس میں بیان کے لئے مجلس کسی صالح عالم کا انتظام بلا معاوضہ کر دیا کریں گی۔

صرف لے جانے اور واپس پہنچانے کا انتظام آپ کر دیا کریں۔ اس مقصد کے

لئے وقت مجلس کے تقرر سے قبل دفتر صیانتہ المسلمین ۵/۶۱ لے

پیسٹلز کالونی فون: ۴۲۶۱۵ سے یا جامعہ اسلامیہ اشدادیہ

فون: ۴۲۲۴۶۱ سے رابطہ قائم کریں۔

۳۔ دینی مشوروں کے لئے مندرجہ ذیل حضرات سے رابطہ فرمائیں۔

حضرت ڈاکٹر محمد اختر صاحب، نڈلہ خلیفہ عارف ربانی حضرت مفتی محمد حسن صاحب، قدس سرہ

صدر مجلس صیانتہ المسلمین فیصل آباد،

شیخ الحدیث حضرت مولانا نذیر احمد صاحب، نڈلہ خلیفہ عارف ربانی حضرت ڈاکٹر عبدالحی عارفی قدس سرہ

نائب صدر مجلس صیانتہ المسلمین فیصل آباد،

مخبر: احقر عبدالحکیم عنایت ناظم اعلیٰ مجلس صیانتہ المسلمین فیصل آباد،

مجلس صیانتہ المسلمین کا مختصر تعارف

آنحضرت صلی اللہ علیہ وسلم، صحابہ کرام رضی اللہ عنہم، تابعین بزرگان سلف رحمہم اللہ کی تعالیٰ وارشات کے مطابق اس کے عہد، عبادات، معاملات، معاشرت اور اخلاق و آداب کی طرز و اجتماعی حیثیت میں تحریراً و عملاً دعوت و تبلیغ کی سہی کرنے والی جماعت کا نام ہے۔

صیانتہ المسلمین ہے

جماعتی انداز سے اس نام سے کارکردگی کے اصول و قواعد کی تشکیل حکیم الامت حضرت مولانا محمد شفیع تھانوی قدس اللہ نے کی تھی۔ اب حضرت موصوف کے خلفاء کرام اور ان کے متوسلین اسکی سرپرستی کر رہے ہیں۔

مرکزی دفتر:-

مجلس صیانتہ المسلمین، جامعہ شہ فیہ سلم ٹاؤن لاہور فون: ۳۶۱۵-۱۵

فیصل آباد میں دفتر:-

۶۱۵۔ اے پی پلز کالونی نمبر ۲ فیصل آباد فون: ۳۳۶۱۵

مواظف اشرفیہ

بِسْمِ اللّٰهِ الرَّحْمٰنِ الرَّحِیْمِ

مواظف اشرفیہ کے چند اوبرکات

مواظف اشرفیہ میں قرآنی آیات اور احادیث رسول صلی اللہ علیہ وسلم کے عجیب و غریب نکات ہیں
اسرار بیان کیے گئے ہیں

- | | | |
|-------|--------------|--|
| _____ | مواظف اشرفیہ | کے مطالعہ سے اتباع سنتِ مصطفیٰ صلی اللہ علیہ وسلم کا داعیہ قوت پڑتا ہے |
| _____ | مواظف اشرفیہ | علم و معرفت کا عجیب خزانہ ہیں۔ |
| _____ | مواظف اشرفیہ | کے مطالعہ سے دین کا صحیح فہم پیدا ہوتا ہے۔ |
| _____ | مواظف اشرفیہ | سے ایمان میں خشکی، اعمال میں استقامت پیدا ہوتی ہے۔ |
| _____ | مواظف اشرفیہ | کے مطالعہ سے سکون دل حاصل ہوتا ہے۔ |
| _____ | مواظف اشرفیہ | حرارت عشق الہی پیدا کرنے کا بہترین ذریعہ ہیں۔ |
| _____ | مواظف اشرفیہ | اِحکام و نیچریت اور دہریت کے لیے سدِ سکندری ہیں۔ |
| _____ | مواظف اشرفیہ | بددینی کے جرائم سے تحفظ کا بہترین سامان ہیں۔ |
| _____ | مواظف اشرفیہ | صحیح زندگی گزارنے کے راہنما اصول بتاتے ہیں۔ |
| _____ | مواظف اشرفیہ | سے طبیعت میں سلامتی اور اعتدال پیدا ہوتا ہے۔ |
| _____ | مواظف اشرفیہ | میں شہادتِ جدیدہ کے شفا بخش جوابات موجود ہیں۔ |
| _____ | مواظف اشرفیہ | بے رخسار صحیح اسلامی تصوف پیش کرتے ہیں۔ |
| _____ | مواظف اشرفیہ | ڈکھپ و پڑعبرت امثال و حکایات کا بے نظیر گنجینہ ہے۔ |
| _____ | مواظف اشرفیہ | کا مطالعہ آپ کی تبلیغ و نشاط میں صحیح انداز اور قوت پیدا کرتا ہے۔ |

مجلس صیانتہ المسلمین فیصل آباد نے مواظف اشرفیہ عمدہ و دلکش طباعت کے ساتھ شائع کرنے کا سلسلہ شروع کیا۔
ذیل کے پتہ پر رابطہ فرمائیں

مجلس صیانتہ المسلمین ۶۱۵۔ اے پیپلز کالونی ۲ فیصل آباد ۶۱۵